



FIL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum 26 ta' Settembru 2023

Appell numru 506/2022

Il-Pulizija

vs.

Anglu BUHAGIAR

Il-Qorti rat is-segwenti :

A. L-IMPUTAZZJONIJIET

1. Dan huwa appell ta' Anglu BUHAGIAR (detentur tal-karta tal-identita' bin-numru 913051M) minn sentenza mogħtija mill-Qorti tal-Magistrati (Malta) nhar l-25 ta' Novembru 2022 fejn gie mixli talli:

F'dawn il-Gzejjer u cjoe' nhar il-25 ta' Novembru 2021 għall-habta tat-15.00hrs ġewwa 'Athena Place' Triq San Anton Abbati Mosta : -

Mingħajr il-ħsieb li jisraq jew li jagħmel il-ħsara kontra l-Ligi izda biss sabiex jeżercita jedd li jippretendi li għandu, ġieghel b'awtorita' tiegħu nnifsu lil Kurt Abela jħallas dejn jew jeżegwixxi obligazzjoni li tkun jew fixkel lil Kurt Abela fil-pussess ta' ħwejġu jew b'xi mod ieħor kontra l-ligi ndaħal fi ħwejjeġ haddieħor, Artikolu 85 tal-Kapitolu 9 tal-Ligijiet ta' Malta.

B. IS-SENTENZA APPELLATA

2. Permezz tas-sentenza aktar 'il fuq imsemmija, il-Qorti tal-Magistrati (Malta) bħala Qorti ta' Ġudikatura Kriminali, sabet lill-imputat qua appellant ħati tal-imputazzjoni migjuba kontra tiegħu u wara li rat l-Artikolu 85 tal-Kodiċi Kriminali, Kapitolu 9 tal-Ligijiet ta' Malta, qieset li piena karċerarja mhix piena idoneja f'dan il-każ u konsegwentement ikkundannat lill-appellant ai termini tat-tielet proviso tal-Artikolu 85 tal-Kodiċi Kriminali, għall-ħlas ta' multa ta' Ewro 1,500 u ordnat lill-appellant sabiex bl-ebda mod u manjiera ma jostakola l-aċċess li l-kwerelant għandu għall-imsemmi meter u ai termini tal-Artikolu 377(3) tal-Kapitolu 9 tal-Ligijiet ta' Malta, f'każ li l-appellant ma jkunx għadu ta aċċess lill-kwerelant, ordnat illi l-imputat qua appellant jagħti aċċess lill-kwerelant fi żmien erba' u għoxrin siegħa u dan taħt piena ta' Ewro 5 kuljum fin-nuqqas illi jagħmel dan.

Ċ. L-APPELL INTERPOST

3. Illi l-appellant BUHAGIAR appella minn din is-sentenza fejn talab lil din il-Qorti sabiex joġġhobha tirrevoka s-sentenza appellata u tilliberah minn kull imputazzjoni u ħtija u sussidjarjament f'każ illi din it-talba ma tigix akkolta u jigi kkonfermat is-sejbien ta' ħtija, li tigi applikata piena nqas severa minn dik applikata mill-Ewwel Qorti fis-sentenza appellata u dan wara li stqarr is-segventi (in succint):

Illi l-aggravji tal-appellant huma ċari u manifesti u jikkonsistu fis-segventi : il-ġurisprudenza kopjuża ċitata mill-Ewwel Qorti hija waħda korretta u paċifika, ħsara pero li ma ġietx applikata korrettament għall-każ odjern. Sfortunatament l-applikazzjoni ta' dan l-insenjament brillanti għall-fattispeċje tal-każ odjern kienet ferm u ferm inqas magisterjali għaliex proprju l-każ kollu kontra l-appellant kellu jaqa' bil-fatt li huwa nieqes proprju l-ewwel element (u l-izjed element importanti) u ċjoe' att estern li jispolja lil xi hadd ieħor minn ħaġa li jkun qiegħed igawdi. L-appellant ma wettaq ebda att estern għas-sempliċi raġuni li huwa mgħamel assolutament xejn. Il-fatt li l-kwerelant talbu jagħtih aċċess u l-appellant baqa' passiv għal dik it-talba ma jikkostitwixxix l-att estern meħtieġ għat-twettiq tar-reat ta' ragon fattasi. Kif jgħallimna l-Carrara, ċitat mill-Ewwel Qorti fis-sentenza tagħha, la legge protegge lo status quo il quale non puo variarsi tranne per consenso degli interessati o per decreto dell'autorita' giudicale. U l-istatus quo kien illi l-kwerelant qatt ma kellu aċċess għall-meter tad-dawl stallat fi Quinto Place iżda baqa' jgawdi d-dawl għaliex l-appellant qatt ma qatagħhulu (hemm kien ikun hemm ragon fattasi) iżda waqaf igawdih meta d-dawl inqata' b'forza magġiuri u ċjoe bil-maltemp u zgur li mhux b'xi att estern imwettaq mill-appellant. Għalhekk kjarament l-appellant ma seta' qatt jigi misjub ħati tar-reat ta' ragon fattasi bi ksur tal-Artikolu 85 tal-Kapitolu 9 tal-Ligijiet ta' Malta.

Illi għal dawn il-motivi l-appellant itenni li kellu jigi lliberat minn kull imputazzjoni u htija.

D. IL-PARTI ĠENERALI

4. Illi din il-Qorti hija Qorti ta' revizjoni. Ir-rwol tagħha huwa li tirrevedi s-sentenza tal-Qorti tal-Maġistrati. Din il-Qorti ma tbiddilx l-apprezzament tal-provi magħmul mill-Qorti tal-Maġistrati meta din tkun għamlet apprezzament korrett tal-provi li jkunu ingiebu quddiemha. Dwar l-irwol ta' din il-Qorti bħala Qorti tal-Appell Kriminali, fis-sentenza **Ir-Repubblika ta' Malta vs. Emanuel ZAMMIT** deciza mill-Qorti tal-Appell Kriminali (Sede Superjuri)¹ intqal hekk:

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata

¹ Tal-21 t'April 2005. Ara wkoll Ara, fost oħrajn, l-Appelli Kriminali Superjuri: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Asciak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991; **Il-Pulizija vs Anthony Zammit**, 31 ta' Mejju 1991.

Fil-kawża **Ir-Repubblika ta' Malta vs Domenic Briffa** gie mistqarr li :

Kif gie ritenut diversi drabi, hawn qiegħdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il-verdett tagħhom huwa regolari f'dan is-sens, din il-Qorti ma tiddisturbax (ara per eżempju **Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina** decizi minn din il-Qorti fl-24 ta' April 2003, **Ir-Repubblika ta' Malta v. Lawrence Asciak sive Axiak** deciza minn din il-Qorti fit-23 ta' Jannar 2003, **Ir-Repubblika ta' Malta v. Mustafa Ali Larbed** deciza minn din il-Qorti fil-5 ta' Lulju 2002, **Ir-Repubblika ta' Malta v. Thomas sive Tommy Baldacchino** deciza minn din il-Qorti fis-7 ta' Marzu 2000, u **Ir-Repubblika ta' Malta v. Ivan Gatt** deciza minn din il-Qorti fl-1 ta' Dicembru 1994).

mill-ewwel Qorti izda taghmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni taghha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

5. Għalhekk bħala regola² din il-Qorti tal-Appell Kriminali ma tagħmilx evalwazzjoni ġdida tal-provi u tiddeċiedi l-każ hi mill-ġdid b'mod li tissostitwixxi dak ix-xogħol li tkun għamlet il-Qorti tal-Maġistrati qabilha. Il-Ligi timponi l-obbligu fuq il-Qorti tal-Maġistrati li tagħmel l-analizi tal-provi u tal-argumenti legali fil-kawża biex imbagħad tkun dik il-Qorti li tasal għall-konkluzjoni jekk l-imputat ikunx ħati jew mhux ħati tal-imputazzjonijiet li jkunu ingiebu għall-ġudizzju taghha. Imbagħad jekk xi parti tħossha aggravata minn dik is-sentenza, il-Ligi tipprovdi r-rimedju ta' revizjoni ta' dik is-sentenza quddiem din il-Qorti. Għalhekk bħala regola, ir-rwol ta' din il-Qorti mhux dak li tissostitwixxi x-xogħol li tkun għamlet il-Qorti tal-Maġistrati izda li tirrevedi x-xogħol li jkun sar minn dik il-Qorti biex tara jekk il-Qorti tal-Maġistrati setgħetx, legalment u ragjonevolment, tasal għall-konkluzjonijiet li tkun waslet għalihom. Din il-Qorti tagħmel dan billi tistharreġ hi stess il-provi li jkunu ingiebu quddiem il-Qorti tal-Maġistrati u l-argumenti li jkunu saru quddiemha. Tant hu hekk li huwa biss f'każijiet eċċezzjonali li din il-Qorti tista' taċċetta li jiġu prodotti provi godda fi stadju ta' appell.³
6. Jekk din il-Qorti tara li l-Qorti tal-Maġistrati setgħet legalment u ragjonevolment tasal għall-konkluzjonijiet li waslet għalihom skont il-provi u l-argumenti legali li kellha quddiemha, **anke jekk in bażi tal-istess provi din il-Qorti setgħet tasal għal konkluzjonijiet differenti**, din il-Qorti xorta ma tibdilx il-konkluzjonijiet milhuqa mill-Qorti tal-Maġistrati. Dan peress li jekk il-Qorti tal-Maġistrati tkun għamlet xogħolha tajjeb, u waslet għal konkluzjoni jew waħda mill-konkluzjonijiet li hija setgħet legalment u ragjonevolment tasal għalihom in bażi għall-provi u l-argumenti legali migjuba quddiemha u allura tkun waslet għal konkluzjoni li fiċ-ċirkostanzi tal-każ kienet korretta jew waħda mill-konkluzjonijiet korretti li setgħet tasal għalihom, din il-Qorti ma tkunx tista' tibdel dik il-konkluzjoni

² u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

³ U dan biss fil-parametri tar-restrizzjonijiet imsemmija fl-artikolu 424 tal-Kodiċi Kriminali.

sempliment għaliex ma tkunx taqbel magħha għax kienet konkluzjoni differenti minn dik li din il-Qorti kienet tasal għaliha li kieku kienet qed tiddeċiedi hi l-każ.

7. Apparti minn hekk il-fatt biss li l-appellant ma jkunx jaqbel mal-konkluzjonijiet tas-sentenza tal-Qorti tal-Maġistrati mhux biżżejjed biex din il-Qorti tibdel is-sentenza tal-Qorti tal-Maġistrati. Biex il-konkluzjoni tal-Qorti tal-Maġistrati tkun tista' tigi mibdula fl-istadju tal-appell, din il-Qorti trid tkun konvinta li, in bażi għall-provi u l-argumenti legali li tresqu quddiem il-Qorti tal-Maġistrati, dik il-Qorti ma tkunx setgħet legalment u raġonevolment tasal għall-konkluzjoni li tkun waslet in kwantu bħala riżultat ta' dawk il-provi il-konkluzjoni li tkun waslet għaliha l-Qorti tal-Maġistrati ma setgħetx tkun dik jew waħda minn dawk li tkun waslet għalihom. Dan allura jfisser li biex din il-Qorti tkun tista' tirrevedi jew tibdel dik il-konkluzjoni jkun irid jirriżulta li l-Qorti tal-Maġistrati tkun b'xi mod żbaljat fl-apprezzament tal-provi jew fl-interpretazzjoni tal-argumenti legali imresqin quddiemha. Huwa frott ta' dan l-iżball li jkun sar mill-Qorti tal-Maġistrati li allura jagħti lok lil din il-Qorti tqis li ma jkunx sigur u sodisfaċenti li tistrieħ fuq dawk il-konkluzjonijiet li jkunu ġew milhuqa mill-Qorti tal-Maġistrati. F'dak il-każ allura ma jkunx jista' jingħad li l-Qorti tal-Maġistrati tkun setgħet legalment u raġonevolment tasal għall-konkluzjoni li tkun waslet għaliha biex b'hekk, din il-Qorti bħala Qorti tal-Appell Kriminali u allura qorti ta' revizjoni jkollha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.⁴
8. Din il-Qorti trid allura tara jekk u safejn dawn il-provi li jkunu prodotti quddiem il-Qorti tal-Maġistrati jkunu jirrispettaw ir-regoli tal-evidenza

⁴ Ara wkoll, fost oħrajn, l-Appelli Kriminali Superjuri: **Ir-Repubblika ta' Malta vs Rida Salem Suleiman Shoaib**, 15 ta' Jannar 2009; **Ir-Repubblika ta' Malta vs Paul Hili**, 19 ta' Gunju 2008; **Ir-Repubblika ta' Malta vs Etienne Carter**, 14 ta' Dicembru 2004; **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u Ir-Repubblika ta' Malta vs Eleno sive Lino Bezzina**, 24 ta' April 2003; **Ir-Repubblika ta' Malta vs Lawrence Ascjak sive Axiak**, 23 ta' Jannar 2003, **Ir-Repubblika ta' Malta vs Mustafa Ali Larbed**, 5 ta' Lulju 2002; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **II-Pulizija vs Andrew George Stone**, 12 ta' Mejju 2004, **II-Pulizija vs Anthony Bartolo**, 6 ta' Mejju 2004; **II-Pulizija vs Maurice Saliba**, 30 ta' April 2004; **II-Pulizija vs Saviour Cutajar**, 30 ta' Marzu 2004; **II-Pulizija vs Seifeddine Mohamed Marshan et**, 21 ta' Ottubru 1996; **II-Pulizija vs Raymond Psaila et**, 12 ta' Mejju 1994; **II-Pulizija vs Simon Paris**, 15 ta' Lulju 1996; **II-Pulizija vs Carmel sive Chalmer Pace**, 31 ta' Mejju 1991; **II-Pulizija vs Anthony Zammit**, 31 ta' Mejju 1991.

fi procedimenti penali. Allura trid tistharreg kemm dak il-provi jkunu legalment ammissibbli kif ukoll sostantivament rilevanti.

9. Issa l-Ligi tafda primarjament f'idejn il-Qorti tal-Magistrati l-eżercizzju tal-analizi tal-provi u l-ġudizzju dwar jekk l-imputat huwa ħati jew mhux ħati tal-imputazzjonijiet li jkunu ġew migjuba kontra tiegħu. Dan peress li l-Qorti tal-Magistrati bħala Qorti ta' Ġudikatura Kriminali, in kwantu tkun il-Qorti ta' ġurisdizzjoni dwar il-meritu tal-każ partikolari, tkun fl-aħjar qagħda li tqis u tevalwa l-provi kollha għaliex, normalment, tkun għexet personalment il-proċess quddiemha. Dik il-Qorti hija fdata bl-irwol li tara u tisma' lix-xiehda jixhdu quddiemha - ħaġa li bħala regola din il-Qorti – in kwantu hija Qorti ta' revizjoni – ma jkollhiex l-opportunita li tagħmel.
10. U minn dan johroġ kemm huwa għaqli li l-Ligi tħalli principalment dan l-eżercizzju ta' analizi, apprezzament tax-xiehda u l-eventwali decizjoni fil-meritu dwar il-ħtija tal-imputat f'idejn il-Qorti tal-Magistrati. U huwa għalhekk ukoll li dan l-eżercizzju li jsir minn dik il-Qorti fih responsabilita kbira; u li din il-Qorti ttiħ il-piz li jixraqlu, b'mod li allura dak l-eżercizzju ta' analizi u skrutinju ma jistax jiġi disturbat kif ġieb u laħaq. Kif spjegat iżjed il-fuq jiġi disturbat meta din il-Qorti ta' revizjoni tara li d-decizjoni tal-Qorti tal-Magistrati ma tkunx waħda minn dawk li legalment u ragonevolment setgħet tasal għalihom.
11. Anke fejn il-Qorti tal-Magistrati, għal xi raġuni jew oħra, ma tkunx semgħet ix-xhieda kollha hi stess, xorta waħda l-Ligi tafda l-eżercizzju tal-analizi u decizjoni dwar il-fatti f'idejn dik il-Qorti tal-Magistrati. Il-Qorti tal-Appell ma taqbadx u tibdel id-decizjoni tal-Qorti tal-Magistrati kif ġieb u laħaq, u dan għar-raġuni migjuba fil-kawża **Il-Pulizija vs. Lorenzo Baldacchino** deciza mill-Qorti Kriminali bħala Qorti ta' appell deciza nhar it-30 ta' Marzu 1963 mill-Imħallef William Harding fejn intqal is-segwent:

Ma hemmx bżonn jinghad li l-komportament tax-xhud (demeanour) hu fattur importanti ta' kredibilita (ara Powell, On Evidence, p. 505), u kien, għalhekk, li inghad mill-Qorti Ingliżi segwiti anki mill-Qorti tagħna, illi "great weight should be attached to the finding of fact at which the judge of first instance has arrived" (idem, p. 700), appuntu għaliex "he has had an opportunity of testing their credit by their demeanour under examination".

12. Biex taghlaq fuq dan il-punt, din il-Qorti tirreferi għall-appell kriminali **Il-Pulizija vs. Vincent Calleja** deciz nhar is-7 ta' Marzu 2002 fejn dwar l-irwol aħhari ta' din il-Qorti tal-Appell bħala qorti ta' revizjoni tas-sentenzi tal-Qorti tal-Magistrati intqal li:

F'dan l-ezercizzju pero' din il-Qorti ser issegwi l-insenjament ta' din il-Qorti diversament preseduta u dik tal-Qorti tal-Appell Kriminali minn appelli mill-Qorti Kriminali u cioe' li il-funzjoni ta' din l-Onorabbli Qorti mhux li terga taghmel gudizzju mill-gdid fuq il-kaz partikolarment ghal dak li jirrigwarda il valutazzjoni u evalwazzjoni tal-fatti tal-kaz, imma biss li tillimita ruha li tara jekk id-decizjoni tal-ewwel Qorti hix "unsafe and unsatisfactory" fuq il-bazi tar-rizultanzi fil-prim'istanza. Mhux bizzejjed li din il-Qorti jista' jkollha opinjoni differenti mill-ewwel Qorti ghal dak li jirrizulta mill-provi, ghax, jekk l-ewwel Qorti setghet ukoll xorta wahda tasal ghad-decizjoni li waslet ghaliha fuq il provi li kienu quddiemha, mhux il-funzjoni ta' din il-Qorti li tissostiwixxi tali decizjoni bid-decizjoni taghha.

E. IL-KUNSIDERAZZJONIJIET TA' DIN IL-QORTI

13. Nhar il-25 ta' Novembru 2021 il-Pulizija gewwa l-Għassa tal-Mosta dahlihomm rapport minghand certu Kurt Abela fejn stqarr li dakinhar għall-ħabta tat-15.00hrs induna li l-elettriku tal-komun ta' blokka ta' appartamenti li jgibu l-isem ta' Quinto Place u li jinsabu gewwa Triq San Anton Abbati l-Mosta, kien maqtugh u dan minħabba l-maltemp. Huwa stqarr li peress li d-dawl baqa' ma giex, ċempel lill-appellant Anglu Buhagiar li kien is-sid ta' Athena Place, fejn kien jinsab il-meter tad-dawl tal-ARMS li kien jalimenta l-blokka Quinto Place. Abela qal li BUHAGIAR baqa' ma qabdux u li għalhekk mar iħabbat il-bieb tad-dar tiegħu fejn fethitlu martu u qaltlu kif BUHAGIAR ma kienx id-dar u li kien hu biss li kellu ċ-ċavetta sabiex jiftaħ il-meter tad-dawl. Peress li din l-istorja kienet ilha tirrepeti ruħa kull darba li jinqata' d-dawl, u kien hemm anki drabi fejn l-inkwilini tal-appartamenti ta' Quinto Place damu xi jiem mingħajr dawl, Kurt Abela mara jagħmel rapport mal-Pulizija sabiex jiddenuncja lil Anglu BUHGIAR.
14. Nhar it-23 ta' Dicembru 2021, Anglu Buhagiar gie mitkellem gewwa l-Għassa tal-Mosta fil-prezenza tal-avukat tal-fiducja tiegħu Dr. Chris Cilia. Huwa stqarr mal-Pulizija li ż-żewġ blokko ta' appartamenti, Athena Place u Quinto Place inbnew minn fuq biċċa art tiegħu bi shab ma' Joe Abela ta' Pajex Limited. Il-ftehim kien li

kellhom izommu blokka kull wieħed. BUHAGIAR zamm Athena Place u Joe Abela zamm il-blokka Quinto Place. Meta mbagħad ġew biex jinstallaw il-meter tad-dawl, filwaqt li dak ta' Athena Place tpoġġa mingħajr problemi, il-meter tad-dawl li jfornixxi l-appartamenti ġewwa Quinto Place ma setax jitpoġġa minhabba li ma kienx hemm ħajt divizorju bejn il-komun ta' Athena Place u dak ta' Quinto Place u għalhekk l-Enemalta ma setgħetx tinstalla żewġ meters għal żewġ komunijiet li ma kinux mifrudin b'bieb. Kien għalhekk illi Joe Abela staqsa lil Anġlu Buhagiar jekk setax jitqiegħed il-meter tad-dawl fil-komun ta' Athena Place sakemm isib bennej li jagħlaqlu l-bieb kif intalab illi jagħmel. Il-meter tad-dawl għalhekk, allavolja kien registrat għall-użu mill-blokka Quinto Place, fizikament kien ġie nstallat f'Athena Place u mizmum f'post li kien jissakkar bil-katnazz. Dan il-meter hemmhekk baqa' wara li Joe Abela biegh id-diversi units ta' appartamenti fi Quinto Place lil terzi persuni, fosthom lil Kurt Abela l-kwerelant.

15. Illi BUHAGIAR stqarr ukoll mal-Pulizija li ċ-ċavetta ta' dan il-katnazz minn dejjem kienet baqgħet għandu u li qatt ma kien għadda kopja lil Joe Abela. Darba minnhom qal li għadda ċ-ċavetta lil persuna li kienet tirisjedi f'appartament f'Athena Place għaliex kien inqata' d-dawl bil-maltemp. Qal li kien sar jaf li dan kien għadda kopja ta' din iċ-ċavetta lil terza persuna li kellha membri tal-familja tagħha li kienu proprjetarji ta' garaxx fit-tieni livell taħt l-art tal-kumpless Quinto Place u kien minn hemmhekk li kien bidel il-katnazz u ċ-ċavetta u minn dakinhar 'l hawn ma reġa' taha lil ħadd.

Ikkunsidrat

16. Ir-reat ta' ragon fattasi kif ipotizzat fl-imputazzjoni migjuba kontra l-appellant BUHAGIAR huwa regolat mill-artikolu 85 tal-Kapitolu 9 tal-Liġijiet ta' Malta u jaqra kif ġej:

Kull min bla ħsieb li jisraq, jew li jagħmel ħsara kontra l-liġi, izda biss biex jeżercita dritt li jippretendi li għandu, iġieghel, bl-awtorita' tiegħu innifsu, lil xi ħadd iħallas dejn, jew jeżegwixxi obligazzjoni tkun xi tkun, jew ifixkel lil xi ħadd fil-pussess ta' hwejjġu, jew iħott bini, jew jikser il-mixi tal-ilma jew jiehu l-ilma għaliħ, jew b'xi mod ieħor, kontra l-liġi, jindaħal fi hwejjeġ ħaddieħor, jeħel meta jinstab ħati, il-piena ta' prigunerija minn xahar sa tlett xhur:...

17. Is-sors legali li fuqu dan ir-reat huwa msejjes huwa l-Artikolu 168 tal-**‘Leggi Penali del Codice pel Regno delle Due Sicilie’**. Dan l-Artikolu kien jippreskrivi r-reat tal-“vie di fatto” u kien jghid:⁵

Chiunque senza oggetto di furto o di recar danno per ingiuria, ma solamente per l'esercizio di un preteso diritto, obblighi altri al pagamento di un debito, o alla soddisfazione di un'obbligazione qualunque, o disturbi un'altrui possesso, demolisca fabbricati, devii acque e simili, e' punito col primo al secondo grado di prigionia, salve le pene maggiori nel case di un reato per se stesso maggiore.

18. Minn dan jidher ċar li l-Artikolu 85 tal-Kodiċi Kriminali huwa pratikament identiku għal dak li kien vigenti fil-**‘Leggi Penali del Codice pel Regno delle Due Sicilie’**. Għalhekk għall-fini tal-interpretazzjoni legali ta' dan ir-reat, din il-Qorti jidhrilha li għandha iktar tagħmel referenza għad-dottrina u l-ġurisprudenza li kienet tirregola dak ir-reat fil-Kodiċi Borboniku aktar milli ma Ligijiet oħra li segwewh. Fil-fehma tal-Qorti r-raġuni hija li l-Legislatur ta' dak iż-żmien fuq il-pariri tal-Kummissjonijiet ta' Studju u Ġuristi mqabda biex jisthargu abozzar idoneju għal Kodiċi Kriminali Malti, kienu waslu li jipproponu dak it-test tal-Ligi u allura l-ħolqien tar-reat ta' ragon fattasi grazzi għall-qrubija li huma raw li għandu jkun hemm bejn it-test tal-Ligi Borbonika tal-“vie di fatto” u dak ir-reat li huma riedu li jigi promulgat f'Malta u li gie magħruf bħala “ragion fattasi”, illum “eżercizzju arbitrarju ta' pretensjonijiet”.

19. Fl-appell kriminali **Il-Pulizija vs. Eileen Said** deciz fid-19 ta' Ġunju 2002, l-Imħallef Joseph Galea Debono għallim:

Illi l-appellanti instabet hatja tar-reat ta' “ragion fattasi” jew dak li jissejjah “the exercise of a pretended right”. Illi din l-azzjoni bazata fuq l-Artikolu 85 tal-Kap.9 tal-Ligijiet ta' Malta hija speci ta' zona grigja bejn il-kamp civili u dak kriminali, tant li Sir Andrew Jameson meta kien qed jigi abbozzat il-Kodiċi Penali Malti kien osserva fir-Rapport tieghu fir-rigward li :- “It is doubtful whether acts of this kind would not be better left to the operation of the ordinary civil remedies by way of interdict of or claim for damages.....” (Ara Prof. Sir Anthony Mamo - Notes on Criminal Law” (Parti Speċjali) Vol. II).

⁵ Napoli, Presso Angelo Trapani, 1819, fol 73 : De' reati contra l'amministr. pubblica, Sezione III, Dell'uso privato de' mezzi della pubblica' autorita'

20. Huwa minnu li dan ir-reat kien, u għadu jgħodq ċerti diffikultajiet lill-prattikanti legali Maltin in kwantu bosta jqisu dan ir-reat bħala li jaqa' f'żona griża bejn il-kamp ċivili u dak penali. Dan is-sentiment kien ukoll espress minn Sir Andrew Jameson; iżda fl-aħħar mill-aħħar dan ir-reat sab postu wkoll fil-Kodiċi Kriminali Malti u baqa' fis-sustanza tiegħu kwazi mhux mibdul sal-lum. Biss din il-Qorti kif presjeduta temmen li l-għan legali ta' dan ir-reat, anke skont kif elaborati fid-dottrina u l-ġurisprudenza Borbonika jgħin għas-soluzzjoni ta' din il-problema. Meta wieħed janalizza d-dottrina Borbonika u anke l-ġurisprudenza li segwiet dan ir-reat ma jibqax daqshekk jidher f'żona griża, iżda l-karattru tiegħu, distint mill-kontroparti ċivili tiegħu riflessa fl-actio spoli, jgħodg b'mod ċar.

21. Verament li maż-żmien, ġurisprudenza Maltija konsistenti ħaddnet l-interpretazzjoni ta' dan l-Artikolu in bażi għall-insenjament ta' Francesco Carrara. L-inflwenza tal-Carrara fuq il-ġuristi u l-Imħalfin Maltin hija indiskussa – b'mod partikolari dawk tal-fine ottocento u l-primo novecento. Iżda minkejja l-awtorevolezza tal-Carrara bħala ġurista mill-iprem, jibqa' l-fatt li huwa kien qiegħed jikkummenta fuq il-Kodiċi Penali tar-Renju tal-Italja ossija l-Kodiċi Zanardelli). Issa t-test tal-Kodiċi Zanardelli relattiv għar-reat ta' "ragion fattasi" jew kif illum huwa magħruf "esecizio arbitrario delle proprie ragioni" kien jaqra hekk:

286. Chiunque con violenze verso le persone, ed al solo oggetto di esercitare un preteso diritto, taluno a pagare un debito, o ad eseguire un' obbligazione qualunque, o, turba l'altrui possesso, demolisce fabbricati, devia abbatte alberi, siepi vive o ripari stabili sarà, punito :

1. Colla relegazione estensibile ad anni dieci, se, la violenza sarà, stata fatta con armi ed'accompagnata da percossa o ferita;

2. Col carcere non minore di tre mesi, se si sarà fatto uso d'armi, ma senza percosse nè ferite ovvero se siano intervenute percosse o ferite, ma senz'armi;

3. Col carcere estensibile a tré mesi, se 'la violenza sarà seguita senza percossa o ferita e senza armi. Alla pena del carcere sarà aggiunta una multa estensibile sino al doppio del danno recato.

Sono salve in tutti i casi le maggiori' pene pei reati per se stessi più gravi.

287. Se la demolizione di fabbricati, o la deviazione d'acque, o l'abbattimento di alberi, siepi vive o ripari stabili, fu bensì commessa allo scopo di esercitare un preteso diritto, ma non v'ebbe violenza verso le

persone, il colpevole sarà punito con una multa non maggiore del doppio del danno recato.

22. Dan ir-reat isib postu taħt il-‘Capo 3’ li jitratta r-reati li jikkostitwixxu disubbidjenza u nuqqasijiet oħra versu l-awtorita’ pubblika. Il-Carrara jfisser dan ir-reat b’dan il-mod:

La ragion fattasi (1) e’ il delitto di chiunque – credendo di avere un diritto sopra altro individuo lo esercita malgrado la opposizione vera o presunta di questo, pel fine di sostituire la sua forza privata all’awtorita’ pubblica, senza per altro eccedere in violazioni speciali di altri diritti.⁶

23. L-elementi tar-reat tar-raġion fattasi skont il-Carrara huma:

1.o Un atto esterno che spogli altri di un bene che gode, e sia eseguito contro la opposizione o espressa o presunta di questo – 2.o Credenza di far quest’atto in esercizio di un diritto – 3.o Coscienza di fare di privato braccio quello che dovrebbe farsi per awtorita’ di magistrati – 4.o Mancanza di titolo piu’ grave.

24. Allura minn dan jirriżulta li r-reat fil-Kodiċi Zanardelli mhux identiku għal dak misjub fil-Kodiċi Kriminali Malti u dak tar-Regno delle Due Sicilie, b’mod partikolari in kwantu jišhaq fuq element ieħor, ossija tal-vjolenza. Fil-kuntest legali Malti u dak Borboniku mhux meħtieġ li l-azzjoni vjolattiva tkun eżegwita bil-mezz tal-vjolenza. Izda minbarra dan, l-elementi l-oħra - dak formali in primis - jibqa’ l-istess.

25. Il-qofol tar-reat tar-raġion fattasi, kemm taħt il-Kodiċi Zanardelli kemm taħt dak Borboniku, jibqa’ ppernjat fuq l-elementi li, fil-kuntest legali Malti, ġew elaborati mill-Qrati Maltin kemm f’sentenzi bħal dik mogħtija mill-Imħallef William Harding fl-appell kriminali **Il-Pulizija vs. Giuseppe Bonavia et**⁷ kif ukoll f’sentenzi aktar reċenti bħal dik mogħtija mill-Imħallef Lawrence Quintano fl-appell kriminali **Il-Pulizija vs Anthony Zahra**, deciz l-20 ta’ Ġunju 2014. Skont din il-ġurisprudenza, l-elementi tar-reat ta’ raġion fattasi adottati mill-Qrati Maltin jirriflettu l-elementi ta’ dan ir-reat skont il-Carrara in kwantu ġew ritenuti li jinkludu:

a) att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew implicitu ta’ dik il-persuna;

⁶ Esposizioni dei Delitti in specie – parte speciale del Programma del corso di diritto criminale, Volum 5, Lucca, 1868, paġna 486, paragrafu 2849

⁷ App. Krim. 14.10.1944 , Vol.XXXII - IV , p.768.

- b) l-imputat irid jemmin li qed jaġixxi bi dritt;
- c) ix-xjenza tal-imputat li qed jieħu b'idejha dak li suppost jieħu tramite l-proċess legali;
- d) li l-att ma jinkwadraz ruħu f'reat aktar gravi.

26. Għalkemm il-ġurisprudenza patria ddiskutiet estensivament fuq ir-rabta tar-reat ta' ragon fattasi ma' ksur arbitrarju ta' jeddijiet ta' pussess jew detenzjoni, fil-verita din l-interpretazzjoni tar-reat ta' ragon fattasi tirrizulta usa minn dak li għandu x'jaqsam ma jeddijiet possessorji vjolati arbitrarjament. L-ewwel element ta' dan ir-reat huwa l-eżistenza ta' att estern li jimpedixxi persuna oħra minn dritt li hija tgawdi. L-impediment ta' persuna minn dritt li tgawdi tinkludi drittijiet possessorji jew detentivi, iżda mhux biss. U dan jaġmel sens minħabba anke l-lokuzzjoni wiesa adottata mit-test tal-Liġi Malti daqskemm dak Borboniku: fejn it-tfixkil ta' persuna mill-pussess ta' hwejjigha hija biss waħda mill-ipotezi fattwali li jistgħu jintegraw ir-reat tar-agon fattasi, dment li l-elementi l-oħra kollha ta' dan ir-reat ikunu pruvati li jeżistu fiż-żmien inkriminat fuq bażi ta' provi li jwasslu sal-grad tas-sikurezza li r-reat ikun gie kommess.

27. Trattansi ta' din l-ipotezi ta' att estern li jimpedixxi persuna oħra minn dritt li tgawdi rifless fi dritt ta' natura possessorja, wieħed allura jkun jeħtieġ li jindaga dan id-dritt ta' natura possessorja jkunx jeżisti fil-każ partikolari u f'każ affermattiv x'sura jkun qed jieħu. Qabel xejn il-ġurisprudenza Taljana, daqskemm dik Maltija teħtieġ li fil-każ ta' allegat ksur arbitrarju ta' jedd possessorju, dan il-jedd possessorju jrid ikun wieħed attwali. L-allegata vittma allura trid tkun giet disturbata b'mod arbitrarju mill-awtur tar-reat minn jedd possessorju li tkun **attwalment** tgawdi.

28. Skont il-Carmignani - li jikkummenta fuq il-Liġi fit-Toskana qabel l-unifikazzjoni tal-Italja - it-turbattiva tal-pussess ma trid tkun waħda merament kostruttiva iżda jrid ikun hemm pussess "**attwali**" u **li tkun l-azzjoni tat-terz li twassal għat-turbattiva ta' dak l-istatus quo attwali:**

879 Si hanno esempi di questo delitto, 1. Se un creditore riscuote con violenza dal suo debitore la somma dovutagli; 2. Se una cosa mobile od

immobile creduta propria vien tolta violentemente a chi ne e' in attuale possesso; 3. Se un colono, finita la locazione, ricusa di lasciare il fondo;....⁸

29. Fl-istharrig ta' dan il-pussess attwali il-ġudikant ma jidholx fuq analizi ta' kwistjonijiet li jolqtu t-titolu jew jeddijiet reali fuq il-proprjeta in kwistjoni. Wiehed mill-beni ġuridici tutelati b'dan ir-reat ta' ragion fattasi huwa l-**istatus quo** ta' dak il-pussess attwali – ikun ta liema forma jkun - billi ma jigix turbat minn xi persuna b'mod arbitrarju.

30. Il-Corte di Cassazione Taljana tishaq dan:⁹

Cassazione Penale n. 1358/1997 :- Non commette il reato di esercizio arbitrario delle proprie ragioni chi, usando violenza sulle cose, tutela il suo attuale possesso da altri turbato o si rientra nel possesso medesimo nella flagranza o quasi flagranza del sofferto spoglio.

Cassazione Penale n. 273/1997: Il delitto di esercizio arbitrario delle proprie ragioni con violenza sulle cose, in relazione ai diritti reali e' ipotizzabile solo quando la res sia in possesso altrui e non anche quando la stessa sia in possesso dell'agente.

Cassazione Penale n. 20277/2001: non integra l'elemento oggettivo del reato di esercizio arbitrario delle proprie ragioni la condotta di colui che con un comportamento violento, mantiene il possesso attuale del bene (violenza manutentiva) oppure lo recupera nell'immediatezza dello spoglio subito (violenza reintegrativa) atteso che tali comportamenti sono legittimi in quanto tendono a **conservare l'ordine giuridico preesistente**.¹⁰

31. Illi f'dan ir-rigward il-Professor Mamo¹¹ wkoll adotta din l-istess linja tal-ħsieb b'referenza għall-interpretazzjoni tal-kuncett tal-'pussess attwali' maħsub mill-Carmignani:

The material element consists, as we have said, in depriving another person of a right or thing he is enjoying. The offence, therefore, does not arise where the act consists merely in the retention of possession already enjoyed by the agent: "Qui continuat non attentat". The deprivation of including the interference with, somebody else's possession is essential: 'L'atto esterno deve privare altri contro sua voglia di un bene che gode. Chi e' nell'attuale godimento di un bene e continue a goderne a dispetto di chi non lo voglia, non delinque perche' la legge protegge lo 'statu quo', il quale

⁸ Enfazi mizjuda – Elementi di Diritto Criminale, Giovanni Carmignani, Traduzione italiana sulla quinta edizione di Pisa del Profs. Caruana Dingli, Milano, 1863, fol 318

⁹ Brocardi access: 13/14 April 2023 [Art. 392 codice penale - Esercizio arbitrario delle proprie ragioni con violenza sulle cose - Brocardi.it](#)

¹⁰ Enfazi mizjuda.

¹¹ Notes on Criminal Law, Vol. 11 pg. 33

non puo' variarsi tranne che per consenso degli interessati o per decret della autorita' giudiziale (Carrara – Prog. Parte Speciale, Vol 5, para. 2850 note...)

32. Dan il-principju huwa rifless fil-ġurisprudenza Maltija bħala wiehed mill-elementi li jrid jikkonfigura sabiex jitqies integrat ir-reat ikkontemplat fl-Artikolu 85(1) tal-Kapitolu 9 tal-Liġijiet ta' Malta.¹²

33. B'hekk ġaladarba l-pussess attwali jista' jinkludi anke l-mera detenzjoni ta' res iġifieri biss is-sempliċi pussess materjali, detenzjoni jew xi forma ta' uzu jew tgawdija tar-res in kwistjoni, il-fatt li persuna jkollha titolu fuq il-propjeta' ma jipprekludihex milli tkun passibbli għar-reat ta' ragon fattasi fil-każijiet kongruwi. Ir-reat jista' jissusisti wkoll f'każ li tali pussess tal-persuna jiġi affett minn azzjoni vjolattiva u arbitrarja tas-sugġett attiv u bħala konsegwenza dak il-pussessor ma jkunx jista' jkompli jgħix l-istatus quo possessorju attwali tiegħu. Infatti fl-appell kriminali **II-Pulizija vs. Joseph Bongailas**,¹³ gie mistqarr hekk:

L-Artikolu 85 tal-Kodici Kriminali li jittratta dwar ir-ragon fattasi, bl-ewwel rekwizit tiegħu, kjarament iqis bħala agir kriminali kull att ta' xi hadd li jfixkel lil xi haddiehor fil-pussess ta' xi haga li qed igawdi. L-imsemmi artikolu, għalhekk, jittutela l-pussess tal-haga u mhux necessarjament ukoll il-propjeta' tagħha. Il-kelma pussess, għalhekk, tinkludi l-uzu jew dgawdija ta' dik il-haga...Li hu importanti, ai fini ta' l-Artikolu 85 tal-Kap. 9, dejjem riferibbilment għall-ewwel element kostitutiv tiegħu huwa jekk effettivament sa dik in-nhar li sar dan l-allegat att ta' spoll mill-appellant, kellhomx il-kwerelanti l-pussess, ossija l-uzu u/jew id-dgawdija tal-fond in kwistjoni.

34. Ukoll fl-appell kriminali **II-Pulizija vs. John Vassallo**,¹⁴ gie meqjus illi:

Taht l-Artikolu 85 tal-Kodici Kriminali ma hemm ebda bzonn illi jiġi ppruvat xi element ta' pussess aktar sostanzjali minn hekk. Id-dicitura ta' l-artikolu hija cara u l-legislatur certament ried illi jiġi evitat kull tfixkil, hu ta' liema

¹² F'dan ir-rigward din il-Qorti tagħmel referenza għall-kawzi, **fost oħrajn**, fl-ismijiet **II-Pulizija vs. Anthony Zahra** deciza mill-Qorti tal-Appell Kriminali nhar l-20 ta' Ġunju 2014, **II-Pulizija vs. Mario Bezzina** deciza mill-Qorti tal-Appell Kriminali nhar is-26 ta' Mejju 2004, **II-Pulizija vs. Mario Lungaro** deciza mill-Qorti tal-Appell Kriminali nhar il-15 ta' Mejju 2003, **II-Pulizija vs. Eileen Said** deciza mill-Qorti tal-Appell Kriminali nhar id-19 ta' Ġunju 2002, **The Police vs. Jane Deguara** deciza mill-Qorti tal-Appell Kriminali nhar il-5 ta' Diċembr 2003, **II-Pulizija vs. Giuseppe Camilleri** deciza mill-Qorti tal-Appell Kriminali nhar it-30 ta' Lulju 2020.

¹³ Enfasi miżjuda

¹⁴ Qorti tal-Appell Kriminali, datata 22 ta' Marzu 1991.

natura hu, anki fis-semplici pussess. Tali pussess jinkludi wkoll kif gie ripetutament deciz minn din il-Qorti, anke s-semplici drittijiet normalment kompetenti lill-persuni koncernati.

35. Fl-appell kriminali **Il-Pulizija vs. Mario Lungaro**, deciz nhar il-15 ta' Novembru 1996, gie ribadit illi:

Ghall-finijiet tar-reat ta' ragon fattasi "il-pussess materjali, jew detenzjoni, hu sufficjenti ghall-avverament tal-ipotesi tal-ligi" (ara appell kriminali Il-Pulizija vs George Zahra, 16 ta' Lulju 1958 - Vol. XLII.iv. 1453). Min ikollu oggett misluf lilu ghat-tgawdija tieghu ghandu l-pussess materjali ta' dak l-oggett. Taht l-artikolu 85 tal-Kodici Kriminali ma hemm ebda bzonni li jigi pruvat xi element ta' pussess aktar sostanzjali minn hekk.

36. L-istess inghad fl-appell kriminali **Il-Pulizija vs. Carmel Azzopardi** deciz nhar il-11 ta' Frar 2013:

Mela dan l-Artikolu 85 tal-Kodici Kriminali, bl-ewwel rekwizit tieghu, kjarament iqis bhal agir kriminali kull att ta' xi hadd li jfixkel lil xi haddiehor fil-pussess ta' xi haga li qed igawdi. L-imsemmi artikolu, ghalhekk, jittutela l-pussess tal-haga u mhux necessarjament ukoll il-propjeta' taghha. Il-kelma pussess, ghalhekk, tinkludi l-uzu jew tgawdija ta' dik il-haga.' (Il-Pulizija vs Joseph Bongailas 22 t'Ottubru, 2001).

37. Izda dan l-element tat-turbativa tal-pussess attwali tal-possessor da parti tal-awtur tal-azzjoni vjolattiva **wahdu** mhux bizzejjed biex jitqies integrat dan ir-reat kriminali. Ir-reat tar-regon fattasi huwa reat kriminali sui generis, u li huwa separat u distint mill-azzjoni civili msejja actio spoli.

38. Ghalkemm wiehed mill-beni guridici tutelati minn dan ir-reat huwa l-preservazzjoni tal-istatus quo materjali u attwali relattiv ghal ezercizzju ta' drittijiet partikolari, li jistghu (imma mhux biss) jkunu riflessi fil-pussess sempliċi, materjali u attwali ta' xi res, mill-banda l-oħra hemm element ieħor meħtieġ li jigi sodisfatt lil hinn minn kull dubju dettat mir-raġuni biex dan ir-reat ta' ragon fattasi jitqies integrat. Dan huwa l-element tal-**arbitrarjeta** tal-azzjoni tal-awtur tar-reat ossija ta' dak li biex jeżercita jedd li jippretendi li għandu, iġiegħel, bl-awtorità tiegħu nnifsu li jinbidel dak l-istatus quo materjali u attwali relattiv għal ezercizzju ta' drittijiet partikolari, fosthom drittijiet possessorji. Kif intqal, it-turbativa tal-pussess tista' tkun waħda minn dawk l-episodji fattwali ta' status quo li jiġu turbati – u l-esperjenza guridika tgħallem li fil-fatt hija forma l-izjed komuni ta' dan ir-reat.

39. Izda l-element tal-arbitrarjeta huwa determinanti għall-integrazzjoni tar-reat tar-ragion fattasi in kwantu dak li l-Liġi penali trid tipprojbixxi huwa preċiżament dak l-att vjolattiv tal-istatus quo magħmul mill-awtur tar-reat b'mod li jissostitwixxi l-arbitriju tiegħu għal dik is-setgħa li l-Qorti biss tista' teżercita fil-każ partikolari. Fil-fatt, fl-appell kriminali **Il-Pulizija vs. John Dimech**,¹⁵ intqal:

Id-dispozzjoni tal-liġi li tikkontempla r-reat ta' raggion fattasi hija ntiza biex il-privat li jippretendi xi drittijiet ma jissostitwix l-azzjoni tiegħu għal dak tat-tribunal meta jista' jirrikorri lejhom. Hi gusta jew le l-pretensjoni tiegħu, hu ma jistax minn rajh jeżercita dawk id-drittijiet li hu jippretendi li għandu.

40. U huwa għalhekk meħtieġ li f'kull każ ta' ragion fattasi l-azzjoni tal-awtur trid tiġi mistħarrġa bir-reqqa fil-kuntest partikolari tagħha biex jiġi determinat jekk dik it-turbativa tal-istatus quo fl-eżerċizzju ta' drittijiet tkunx saret mill-awtur b'mod arbitrarju billi jkun impona l-awtorita tiegħu innifsu fuq il-vitma tar-reat biex igib ir-riżultat li huwa jkun qed jippretendi tiegħu bi dritt meta huwa setgħa jottjeni dak ir-riżultat biss billi jirrikorri lejn l-Awtorita tal-Qorti u mhux jimponi l-eżerċizzju tal-awtorita tiegħu innifsu fuq il-vitma.

41. Minħabba f'hekk biex jiġi integrat ir-reat ta' ragion fattasi mhux biżżejjed li persuna tiġi turbata fil-pussess ta' fond jew jedd - ikun xi jkun dak il-pussess jew jedd. Dak it-turbament irid jirriżulta lil hinn minn kull dubju dettat mir-raġuni li kien arbitrarju fis-sens hawn fuq spjegat. Fil-fatt fl-appell kriminali **Joseph Bongailas** imsemmi iżjed il-fuq, id-detenzjoni ta' dar fuq mera tolleranza minn konjuġi u li tkun giet disturbata bl-azzjoni ta' bdil ta' serratura tal-bieb ta' barra dakinhar ta' meta l-Qorti iddekrétat l-annullament taż-żwieġ bejn il-konjuġi, giet ritenuta li tintegra r-reat ta' ragion fattasi u dan peress li kien hemm l-istatus quo possessorju tal-mara tiegħu li gie abbużivament u arbitrarjament mibdul bl-azzjoni unilaterali ta' Bongailas minflok ma huwa rrikorra għall-awtorizzazzjoni ġudizzjarja meta kien jaf li l-azzjoni unilaterali tiegħu kienet qegħda ssir fi sfond u kuntest speċifiku ta' kontroversja ġudizzjarja u fattwali bejnu bejn martu.

42. Allura l-Qorti li tkun ingunta tistudja każ ta' ragion fattasi trid tişharreġ x'kien l-istatus quo materjali relattiv għall-eżerċizzju minn naħa tal-vittma ta' drittijiet partikolari fiż-żmien inkriminat; jekk dak

¹⁵ Qorti tal-Appell Kriminali, datata l-24 ta' Ġunju 1961

tal-vittma kienx eżercizzju attwali ta' jeddijiet liema eżercizzju jkun dak li jsawwar xi jkun l-istatus quo f'dak il-każ partikolari; jekk ikunx l-imputat li jkun ikkommetta l-azzjoni vjolattiva fuq dak l-istatus quo tal-eżercizzju ta' drittijiet mill-vittma; jekk tali azzjoni vjolattiva tkunx magħmula arbitrarjament minn naħa tal-imputat u li tkun ħarbtet dak l-istatus quo; u jekk dik l-azzjoni tirriżulta vjolattiva tal-eżercizzju attwali ta' drittijiet mill-vittma u allura vjolattiva tal-istatus quo fir-rigward tal-eżercizzju ta' dawk il-jeddijiet da parti tal-vittma, kienetx ukoll azzjoni arbitrarja magħmula konsapevolment f'kundest ta' xi kontroversja ġudizzjarja jew fattwali bejn il-partijiet involuti jew xi ħadd minnhom u li tkun toqot dak l-istatus quo.

43. Għalhekk minbarra sħarriġ dettaljat ta' x'kien l-istatus quo materjali relattiv għall-eżercizzju ta' jeddijiet partikolari fiż-żmien inkriminat, jeħtieġ li jiġu pruvati wkoll, sal-grad rikjest mill-Liġi kemm l-element tal-arbitrarjeta kif ukoll dik tal-kontroversja eżistenti.
44. Kif intqal, l-azzjoni vjolattiva l-pussess titqies arbitrarja meta l-awtur tar-reat jagħzel li, biex jottjeni r-riżultat li huwa jippretendi tiegħu bi dritt, jwettaq dik l-azzjoni vjolattiva "bl-awtorita tiegħu innifsu" meta huwa kien mistenni li minflok jirrikorri għall-Awtorita Ġudizzjarja biex tkun din l-Awtorita li twettaq l-azzjoni li l-pretendent ikun qiegħed jawspika li tittieħed biex jiġi ottjenut ir-riżultat minnu mixtieq.
45. Skont is-sentenza tal-Cassazione Penale Taljana, Sez. VI, sent. 11118 tat-22/11/1985 **Mioli** ġie deċiż li r-reat ta' ragion fattasi mhux intiż li jikkastiga "chi si fa ragione da se' ma chi si fa arbitrariamente ragione". U allura l-att vjolattiv tal-istatus quo prevalenti jassumi l-karattru kriminali meta min ikun wetqu jkun għamel dan billi "si fa arbitrariamente ragione".¹⁶ Is-sugġett attiv irid ikun aġixxa billi "si e' fatto arbitrariamente ragione"; u mhux sempliciment "si e' fatto ragione da se'". Allura mhux semplici ħa r-raġun b'idejh, iżda ħa arbitrarjament ir-raġun b'idejh billi **jkun ħa**

¹⁶ Hawnhekk il-Qorti tal-Kassazzjoni rriteniet li ma kienx ġie integrat ir-reat ta' ragion fattasi fil-każ fejn il-proprietarju ta' stabbli biddel is-serratura ta' bieb t'access għal ufficini u b'hekk għalaq l-access lill-kerreġja tal-istess ufficini u li kienu ġew inutilment diffidati milli jizvolġu fil-fondi mikrija rispettivament l-attivitá' li għaliha kienu krew u li wara ġew diffidati milli jwetquha

I-Liġi b'idejha meta huwa kien jaf li l-azzjoni bil-Liġi tigi mwettqa mill-Qorti u mhux minnu.

46. U allura r-rabta ta' min ikun ha arbitrarjament ir-raġun b'idejha billi jkun ha l-Liġi b'idejha trid tigi mistharrġa wkoll fil-kuntest ta' jekk f'dak il-mument li tkun ittiegħdet dik l-azzjoni vjolattiva arbitrarja kienetx teżisti diġà xi kontroversja bejn il-partijiet involuti dwar dak l-istatus quo fl-eżerċizzju ta' drittijiet partikolari f'dak il-mument speċifiku; u liema kontroversja allura timmanifesta ruħha fid-dissens esplicitu jew implicitu tal-allegata vittma fir-rigward ta' dik l-azzjoni vjolattiva u arbitrarja.
47. Il-kunċett tal-**arbitrarjeta** tal-azzjoni u l-**kontroversja** allura manifestata fid-dissens esplicitu jew implicitu tal-vittma jridu jiġu sodisfaċentement pruvati li jkunu jeżistu flimkien fil-perjodu inkriminat in kwantu waħda tiddependi fuq l-oħra. L-awtur tar-reat ikun irid jaġixxi unilateralment bl-azzjoni vjolattiva l-istatus quo u li tkun allura tilledi l-monopolju ġurisdizzjonali tal-Qorti meta huwa jkun konsapevoli bil-kontroversja ġja eżistenti jew konkomitanti l-azzjoni manifestata fid-dissens esplicitu jew implicitu tal-vittma.
48. Jekk Tizio jippretendi li għandu xi jedd partikolari fil-konfront ta' Caio u, konsapevoli tal-kontroversja ma' Caio dwar dak li hu l-istatus quo tal-eżerċizzju ta' dak il-jedd partikolari, u Tizio jiddeċiedi li jinforza dak id-dritt pretiż minnu billi jieħu l-Liġi b'idejha bl-awtorita tiegħu innifsu u jgħaddi biex bl-azzjoni materjali unilaterali tiegħu jimponi dik ir-rieda tiegħu fuq Caio, minflok ma l-istess Tizio biex jottjeni dak il-jedd pretiż kontra Caio jirrikorri għall-eżekuzzjoni tal-Liġi bis-saħħa tal-Awtorita tal-Qorti, allura Tizio jkun jista' jitqies li jkun irrenda ruħu ha tar-reat ta' raġion fattasi minħabba li l-azzjoni unilaterali tiegħu tkun mhux biss ivjolat l-istatus quo rifless fl-eżerċizzju attwali ta' dak il-jedd minn Caio, iżda wkoll għax l-azzjoni unilaterali ta' Tizio tkun xejnet il-monopolju ġurisdizzjonali tal-Qorti li hija l-unika Awtorità legali mogħnija bis-setgħa li tirrizolvi disputi fattwali u legali bejn il-privati.
49. Dan allura jwassal għall-konklużjoni li sabiex ir-reat ta' raġion fattasi jitqies integrat, mhux biżżejjed li tigi pruvata b'mod sikur it-turbativa tal-istatus quo tal-eżerċizzju ta' jeddijiet bl-azzjoni unilaterali tal-awtur tagħha fiż-żmien inkriminat. Teħtieġ ukoll li dik l-azzjoni turbativa sseħħ mill-awtur tagħha f'kuntest fejn huwa,

konxju mill-kontroversja bejnu u l-allegata vittma u liema kontroversja titqies il-manifestazzjoni tad-dissens espliċitu jew impliċitu tal-allegata vittma, biex jieħu r-raġun għall-jedd li jippretendi li għandu, huwa konxjament u volutament iwettaq l-att vjolattiv billi jieħu l-**vie di fatto** rifless fl-azzjoni unilaterali bażata fuq l-awtorita tiegħu innifsu biss **minflok** ma jirrikorri għall-**vie legali** billi jirrikorri lejn l-Awtorita Ġudizzjarja kompetenti li hija l-unika li għandha s-setgħa legali li tordna dik l-azzjoniu l-eventwali rimedju, jekk dan ikun ġustifikat.

50. Fil-fatt anke skont l-Arabia,¹⁷ l-azzjoni tar-raġion fattasi mhix intiza li tissanzjona t-turbativa tal-pussess **per se** iżda tippenalizza l-użu ta' mezzi kompetenti lill-awtorita' pubblika bis-sostituzzjoni tagħhom bl-azzjoni unilaterali da parti tal-privat:

Il che da una parte dimostra che il reato non ista' nella turbativa del possesso, ma nell'uso de' mezzi dell'autorita' pubblica. Ma perche' intervenga l'autorita' pubblica a porre in atto l'esercizio dell'altrui diritto, sono fuor di dubbio necessariamente due cose, a) che il diritto sia reale, b) che ne sia controverso l'esercizio.

51. Huwa minnu li fil-ġurisprudenza fuq il-Kodiċi Penali Taljan l-oġġett ġuridiku tutelat mir-reat ta' raġion fattasi għadu dibattut u jifred lill-ġuristi fl-opinjonijiet tagħhom. Il-kurrent tradizzjonali jsostni li dan ir-reat huwa msejjes fuq il-vjolazzjoni tal-monopolju ġurisdizzjonali magħmula bl-azzjoni unilaterali tas-sugġett attiv billi dan, minflok - kif obligat jagħmel - jirrikorri għall-ġurisdizzjoni tal-awtorita tal-Qrati, jagħzel li jagixxi minn jeddu biex jieħu dak id-dritt li jippretendi li għandu mingħajr ma jadixxi lill-Awtorita Ġudizzjarja kompetenti. Hemm imbagħad il-kurrent ta' ħsieb l-ieħor li jikkoncentra aktar fuq l-aspett li l-offiż fir-reat tar-raġion fattasi huwa l-istatus quo tal-pussess tad-drittijiet; l-istatus quo intiz bħala l-istat ta' fatt fejn persuna tkun qed teżercita dritt (li jista' jkun possessorju) anke jekk biss fl-apparentia iuris.¹⁸

52. Iżda l-Arabia kien qiegħed jikteb fuq il-Ligi Borbonika tal-**vie di fatto** li kif intwera iżjed il-fuq hija identika għal dik Maltija dwar ir-reat tar-raġion fattasi. B'hekk fil-fehma ta' din il-Qorti, l-

¹⁷ I Principi del Diritto Penale applicati al Codice delle Due Sicilie, Francesco Saverio Arabia, Vol 3, Napoli 1858, Parte III, Art. 164 a 173, pagina 45.

¹⁸ Ara Codice Penale, Tullio Padovani, Tomo I, IV Edizione, 2007, Giuffrè Editore, pagina 2610 taħt ilvuċi "oggetto giuridico".

interpretazzjoni ta' Arabia dwar il-vie di fatto għandu jkollha iżjed piż fuq il-ġurisprudenza Maltija in kwantu titratta liġi li hija identika għal dik Maltija u li kienet il-Liġi li kjarment ispirat lill-Legislatur tal-Kodiċi Kriminali Malti ta' dak iż-żmien.

53. Dan qiegħed jingħad ukoll għax anke Sir Andrew Jameson kien wera titubanza dwar kemm kien jagħmel sens li dan ir-reat ta' ragon fattasi jiġi inkorporat fil-Kodiċi Kriminali Malti. Imma minkejja din l-opinjoni avversa jew kwazi, dan ir-reat xorta sab postu fil-Kodiċi Kriminali Malti. Iżda jibqa' fatt li l-iskop tar-ragon fattasi ma kienx dak li jissostitwixxi l-actio spoliu li teżisti fil-kamp tad-dritt ċivili. Fil-kamp ċivili l-actio spoliu hija azzjoni legali ffukata principalment fuq it-turbativa tal-pussess jew detenzjoni ta' persuna, bl-għan aħħari tagħha tkun it-treġġiegh lura kemm jista' jkun malajr tal-istatus quo ante possessorju. Fil-fatt il-ġurisprudenza ċivili patria tghallem li f'kawża ta' spoll l-ebda indagini ma hi permessa barra minn dik li tkun immirata biex tistabbilixxi il-fatt ta' pussess jew detenzjoni u l-fatt ta' l-ispoll. Din l-azzjoni hija maħsuba li tkun waħda rapida u effikaċi bl-iskop li ma tħalli lil hadd jiddisturba stat ta' fatt arbitrarjament. Hija ntiza unikament biex iġġieghel lil min ikun ikkommetta l-ispoll li jerga' qiegħed il-ħaġa fl-istat li kienet qabel ma ddisturbaha.¹⁹

54. Din hija wkoll dimensjoni importanti fil-kamp penali in kwantu l-artikolu 85 tal-Kodiċi Kriminali jipprovdi wkoll rimedju għar-ripristinu tal-istatus quo ante. Iżda l-enfazi fir-reat ta' ragon fattasi, anke stando mal-ġurisprudenza Borbonika nonche d-dottrina kienet fuq l-importanza li l-azzjoni tal-awtur tar-reat li titturba l-istatus quo tal-eżerċizzju ta' drittijiet partikolari tkun waħda meħuda **b'mod arbitrarju fejn dak li jkun minflok jirrikorri għal toroq legali, jagħzel minn jeddu li jiehu t-triq tal-fatt, bl-awtorita tiegħu innifsu jissostitwixxi l-awtorita tal-Qorti f'kuntest fejn ikun konxju minn kontroversja precedenti jew konkomitanti l-att vjolattiv li turi d-dissens esplicitu jew implicitu tal-vitma.** Il-finalita' tar-ragon fattasi però tibqa' waħda punittiva.

¹⁹ **Francesco sive Frank Busuttil vs. Giaocchino sive Jack Scerri pro et noe**, Prim Awla tal-Qorti Ċivili, 14 ta' Marzu 1997. L-elementi tal-actio spoliu jkunu : i. possidesse, ii. spoliatum fuisse, iii. infra bimestre deduxisse – ara f'dan is-sens: **Joseph Vassallo Gatt nomine vs. Joseph Camilleri pro et noe**, Qorti tal-Appell Superjuri, 26 ta' Jannar 1996.

55. Il-ħtiegħa li tiġi pruvata l-eżistenza tal-kontroversja fl-istess waqt tat-tweġġieq tal-azzjoni turbativa tistrieħ fuq il-bażi legali fundamentali li ebda persuna ma tiegħu l-Liġi b'idejha. F'dan is-sens il-ġurisprudenza anke Maltija dwar ir-reat ta' ragon fattasi teħtiegħ l-eżistenza tad-dissens esplicitu jew implicitu tal-allegata vittma tal-azzjoni turbativa. Dan id-dissens ikun manifestat fil-kontroversja li tkun qamet bejn il-partijiet. Anke l-ġurisprudenza Taljana tishaq li huwa grazzi għal din il-kontroversja pre-eżistenti jew konkomitanti l-azzjoni vjolattiva li tirrendi l-azzjoni tas-suġġett attiv bħala waħda arbitrarja in kwantu din tkun tmur kontra l-monopolju ġurisdizzjonali tal-Qrati.

56. Għalhekk dak li jsawwar l-element kriminali fir-reat ta' ragon fattasi allura, anke kif għallem l-Arabia, mhux daqstant il-fatt turbattiv tal-pussess fih innifsu daqskemm l-isfida lill-monopolju ġurisdizzjonali tal-Qrati meta l-azzjoni turbattiva tal-istatus quo tal-eżercizzju ta' drittijiet partikolari tkun qed issir f'kuntest tal-għarfien ta' kontroversja eżistenti, fejn allura l-awtur ta' dik l-azzjoni minkejja li jkun jaf b'dak id-dissens esplicitu jew implicitu tal-vittma, u konxju wkoll li biex jiegħu dak ir-rimedju li jippretendi tiegħu bi dritt huwa suppost li jirrikorri għall-awtorita ġudizzjarja, minflok jagħzel li jimponi r-rieda tiegħu mhux biss fuq l-eżistenza attwali tal-eżercizzju ta' dritt mill-vittma, iżda wkoll jimponi l-awtorita tiegħu fuq dik tal-Qorti, minflok jirrikorri l-Qorti. Biex b'hekk, bl-azzjoni vjolattiva u unilaterali tiegħu huwa jkun użurpa s-setgħa tal-Awtorita Ġudizzjarja bl-awtorita tiegħu innifsu. Huwa meta jseħħ dan li jista' jingħad li l-awtur tad-delitt ikun "ħa l-liġi b'idejh" u fejn allura jista' jingħad li jkun ġie integrat ir-reat tar-ragon fattasi.

57. In definitiva għas-sempliċi turbament tal-istatus quo attwali dwar l-eżercizzju ta' xi **ius** jew il-pussess jew detenzjoni ta' xi **res** hemm l-azzjoni **civiliter** tal-actio spoli. Imma fejn dik l-azzjoni spoljanti tkun ukoll magħmula f'kuntest ta' kontroversja pre-eżistenti jew konkomitanti fil-kuntest tal-eżercizzju ta' jeddijiet partikolari mill-vittma, u allura tkun ukoll tirrifletti aġir konxju, arbitrarju, sfidanti, leżiv u użurpanti l-monopolju ġurisdizzjonali tal-Qorti da parti tal-awtur tal-azzjoni, imbagħad ikun hemm ukoll lok għall-azzjoni **poenalibus** tar-ragon fattasi kontra tiegħu.

58. Fil-fatt, anke fil-ġurisprudenza Maltija hemm riflessjoni ta' dawn il-kunċetti fl-appell kriminali **Il-Pulizija vs. Anthony Zahra** citat iżjed il-fuq, li jllustra dan fis-sens li l-att estern li jimpedixxi persuna oħra minn dritt li hija tgawdi irid ikun sar bid-dissens esplicitu jew implicitu ta' dik il-persuna. Il-kwistjoni tal-kontroversja bejn il-partijiet rigward dak l-att estern trid allura tirrizulta fis-sens li jkun irid jiġi pruvat b'mod sikur li kien hemm kawża ta' dissens esplicitu jew implicitu ta' dik il-persuna li tkun qegħda tipprotesta l-att spoljattiv. Tali kontroversja trid tkun pruvata li teżisti qabel l-att jew konkomitanti l-att spoljattiv.
59. Kemm dan huwa meħtieġ biex ikun jista' jiġi meqjus integrat ir-reat ta' ragon fattasi jirrizulta wkoll minn din is-silta meħuda mill-Arabia, li kien jišħaq fuq l-importanza li tkun ravvizata din il-kontroversja jew kontenzjożita ta' drittijiet b'mod li allura l-aġent tar-reat ikun fil-fatt jista' jiġi mixli bir-reat ta' vie di fatto. Skont l-Arabia, din tirrizulta meta jkun hemm is-segwent:

Ma che s'intende per dritto posto in controversia? Ogni dritto il cui esercizio e' chiaramente e solennemente controvertito, sia con un fatto giudiziale, sia con un fatto materiale, che l'altro aveva dritto almeno apparente di fare. Si supponga p.e. che Tizio abbia concesso a Caio la facolta' di passare del suo fondo per certo tempo e con certe condizioni. Se essi venissero in controversia sull'esercizio di questa facolta', e Caio citasse Tizio innanzi al magistrato per farsi conservare nel diritto di passaggio, Tizio incorrerebbe nell'art. 168 se facesse qualche opera per cui il passaggio fosse turbato. Abbia o non abbia diritto, viola la legge facendo cio' si spetta all'autorita' pubblica gia' invocata. Per lo contrario, se prima che Caio adisca il magistrato, Tizio pone una siepe o un cancello o altro segno visibile, che chiaramente pone in controversia la facolta' di Caio, questi incorre nell'art. 168, se invece di adire il magistrato, rompa la siepe o il cancello e passi, abbia o non abbia diritto. Nel che notisi che il porre il cancello che fece Tizio puo' essere ingiusto, e quindi una turbativa del possesso di Caio, ma egli non puo' essere astretto che con la sole azione civile, perche' quando pose il detto cancello, non dove' distruggere alcun segno visibile del possesso di Caio, onde e' presunta buona fede, non essendovi stata controversia di cui vi siano segni tali, che tolgano ogni dubbio sulla volonta' dell' altro di contraddirgli il possesso, onde si debba aver ricorso all'autorita'. Gli elementi dunque del reato dell'art. 168 sono a) uno de' datti materiali in esso descritti, e tassativamente nominati, cioe' costringere a pagare un debito, turbare il possesso ec. b) che cio' sia fatto per l'esercizio di un dritto messo in controversia e cosi' che sia richiesta l'opera dell'autorita' pubblica a deciderla, poco importando se questo dritto sia o non sia reale; solo che sia chiaramente controvertito.

60. Din is-silta turi kemm huwa meħtieġ li l-kontroversja mhux biss tkun teżisti, iżda tkun trid tidher li teżisti. Ma jridx ikun hemm dubju f'moħħ l-awtur tar-reat li l-azzjoni tiegħu tkun sejra ssir bid-dissens esplicitu jew implicitu tal-allegata vittma. Biex dan ir-reat jitqies integrat jeħtieġ li ma jkunx hemm dubju fuq ir-rieda u l-għarfien tal-awtur tar-reat li meta jkun qiegħed jagħmel l-azzjoni unilaterali turbattiva tiegħu huwa jkun qiegħed jagħmel dan speċifikament fil-kuntest ta' din il-kontroversja biex imbagħad, bl-awtorita tiegħu stess jikkontradixxi l-istatus quo rifless fl-eżerċizzju attwali ta' jeddijiet partikolari minn naħa tal-vittma, meta l-awtur tar-reat kien jaf mhux biss b'dik il-kontroversja iżda wkoll li għar-risoluzzjoni tagħha huwa kien obligat li jirrikorri għall-awtorita monopolistika tal-Qorti.

61. Naturalment kif din il-kontroversja timmanifesta ruħha jiddependi minn każ għal każ; iżda jeħtieġ li timmanifesta ruħha b'fatt ġudizzjarju jew b'xi fatt materjali pruvat b'mod sikur, u li juri li l-istatus quo rifless fl-eżerċizzju ta' dritt attwali da parti tal-vittma jkun ġie b'mod ċar u inekwivoku kontradett jew turbat mill-awtur tar-reat fiz-żmien inkriminat.

Ikkunsidrat

62. Illi l-appellant jilmenta illi huwa ma setax jinstab ħati tar-reat ta' ragion fattasi ai termini tal-Artikolu 85 tal-Kodiċi Kriminali għaliex dakinhar tal-25 ta' Novembru 2021 id-dawl fil-blokka tal-appartamenti li ġgib l-isem ta' Quinto Place ma telaqx minhabba raġuni imputabbli lilu hekk kif il-kawża kienet waħda ta' forza magġjuri. Huwa jikkontendi wkoll li ma seta' qatt jirrizulta li kien sar spill għad-dannu ta' Kurt Abela u l-inkwilini l-oħra għaliex dawn qatt ma kienu fil-pussess tal-meter tad-dawl in kwistjoni stante li dan dejjem kien imwaħħal fil-komun ta' Athena Place, li tagħha huwa kien sid.

63. Din il-Qorti trid tistħarreg l-appell fid-dawl mhux biss tas-sentenza mogħtija mill-Qorti tal-Maġistrati, iżda wkoll in bazi għall-imputazzjoni magħmula kontra l-appellant kif bażata fuq il-provi li dik il-Qorti kellha quddiemha. Il-Qorti tal-Maġistrati setgħet tiegħu kont tal-provi li kienu jorbtu l-każ tal-Prosekuzzjoni mal-fatti li

seħnew f'dik il-ġurnata inkriminata. Setgħu ukoll jagħtu retroxena dwar x'setgħa seħħ qabel dik id-data biex il-Qorti jkollha xi ftit tal-kuntest u stampa kompluta. Iżda qajla setgħu jidhlu fuq kwistjonijiet li seħnew wara dik id-data biex tkun tista' tissaħħaħ l-imputazzjoni meta dak li seħħ wara ma kienx inkluz fil-parametri temporali tal-imputazzjonijiet.

64. Hemm qbil li l-kwerelant u r-residenti l-oħra tal-Blokka Quinto Place għandhom il-meter tas-servizz tal-elettriku tal-partijiet komuni installat fil-Blokka Athena Place. Il-Blokka Quinto Place allura tiddependi għas-servizz tal-elettriku tal-partijiet komuni tagħha minn servizz installat fil-Blokka Athena Place. Dan il-każ wera li fil-jum inkriminat, igifieri fil-25 ta' Novembru 2021 għall-ħabta tat-1500, ir-residenti fil-Blokka Quinto Place inqatgħalhom is-servizz tad-dawl u ma setgħux jaqdbu u jixgħelu l-meter tad-dawl tal-komun mill-ġdid minħabba li dan is-servizz ma kienx installat fil-Blokka tagħhom.

65. Din il-kawża bdiet fuq kwerela ta' Kurt Abela. Mill-affidavit ta' PC2076 jirrizulta li l-ilment li kien għamel Kurt Abela mal-Pulizija kien li meta fil-25 ta' Novembru 2021 kien inqata' d-dawl minħabba s-sajjetti, huwa kien ipprova jċempel lill-appellant peress li l-meter tad-dawl kien jinsab f'Athena Place, proprjeta' tal-appellant. **Abela qal li kemm il-darba ċempel lill-appellant biex jiftaħlu peress li l-meter tad-dawl kien fil-proprjeta' tal-appellant.** Ighid li anke mar iħabbatlu d-dar, iżda fethet mart l-appellant, Josephine, fejn qaltli li hi ma kellhiex ċavetta u li kienet se tgħid lil żewġha l-appellant **biex jiftaħ il-meter tad-dawl.**

66. Minbarra x-xieħda tal-kwerelant Kurt Abela, il-Qorti tal-Magistrati kellha l-verżjoni tal-appellant – mogħtija fl-istqarrija li huwa rilaxxja lill-pulizija u li tinsab riprodotta fl-affidavit ta' PC2076 u l-NPS report redatt minnha. Biss għalkemm diversi drabi ssemma wkoll Joe Abela (inkluz dwar dan l-arrangamenti li kellu mal-appellant) ix-xieħda ta' Joe Abela ma ttieħditx f'dan il-każ.

67. Minn dawn il-provi jirrizulta illi bejn l-appellant u l-kwerelant Kurt Abela hemm qbil li l-Blokok Athena Place u Quinto Place kienu ġew mibnija fuq l-art tal-appellant minn Joe Abela tramite s-socjeta' Pajex Limited. Hemm qbil ukoll li bejn Joe Abela u l-

appellant kien sar arrangament fejn l-appellant kellu jiehu l-Blokka Athena Place filwaqt li Joe Abela jew Pajex Limited – għax anke jekk Abela kienx sid proprio jew nomine baqa' mhux ċar – ħa l-Blokka Quinto Place.

68. Minn hawn però ma jirrizultax li hemm iżjed qbil bejn il-partijiet; jew jekk xejn ix-xieħda ta' Kurt Abela ftit tagħti informazzjoni. Izda mill-istqarrija tal-appellant lill-Pulizija, jirrizulta li meta ġew biex jinstallaw is-servizz tal-elettriku l-appellant ġab il-meter tad-dawl għall-blokka tiegħu Athena Place. Imma meta Joe Abela ġie biex jinstalla l-meter tad-dawl tal-Blokka Quinto Place, iltaqa' ma ostaklu in kwantu skont l-appellant, il-foreman tal-Enemalta adett mad-distrett tal-Mosta infurmah li biex ikun jista' jinstallalu meter fil-Blokka Quinto Place ried li qabel jiġi magħluq bieb li kien jifred iż-żewġ blokko in kwantu l-Enemalta ma setgħux iħallu żewġ meters tad-dawl fil-partijiet komuni ta' żewġ blokko li kienu jinfdu ma xulxin.²⁰

69. L-appellant itenni li Joe Abela kien talbu biex sakemm isib bennej u jagħlaqlu dak il-bieb, jiffa' l-arloġġ tad-dawl għas-servizzi tal-komun tal-Blokka Quinto Place fl-edifiċċju tal-Athena Place, proprjetà tal-appellant. U hekk sar. B'hekk għalkemm l-arloġġ tad-dawl tal-komun ta' Quinto Place kien isejjah lil Joe Abela u kien iservi l-elettriku lill-Blokk tiegħu Quinto Place, fizikament dan il-meter tad-dawl kien installat fil-proprjeta tal-appellant ossija l-Blokka Athena Place. Ma hemm ebda prova konkreta dan l-arrangament bejn l-appellant u Joe Abela x'izjed kien jinkludi. L-appellant ma jixhedx fid-dettall fuqu. Kurt Abela ma kienx jaf iwieġeb in kwantu ma setgħax jittellem għal missieru. Joe Abela ma jirrizultax li xehed f'dan il-każ. Allura l-Qorti tal-Maġistrati kienet sajma għal kollox jekk dan l-arrangament kienx jikkontempla xi forma ta' aċċess liberu jew ristrett minn Joe Abela għal dan il-meter tad-dawl tal-komun ta' Quinto Place. Ma hemm ebda indikazzjoni dwar x'diskors kien sar, jekk kien sar, bejn Joe Abela u l-appellant fir-rigward ta' x'jiġri meta Joe Abela jkollu bżonn jaċċedi fil-Blokka Athena Place biex jara jew jaqra jew iħaddem dak il-meter tad-dawl. Wisq anqas hemm informazzjoni dwar

²⁰ Din il-verżjoni tal-appellant ma gietx direttament kontradetta minn Kurt Abela, għalkemm fix-xieħda tiegħu Kurt Abela tenna diversi drabi li – fi żminijiet li ma kienx ċert minnhom, izda li kienu fis-sena 2022 – kien ġab xi ħaddiema tal-Enemalta biex ineħħu l-meter tal-elettriku tal-komun tal-Blokka Quinto Place mill-Blokka Athena Place, izda l-appellant ma kienx fethilhom.

x'jigri meta dan il-meter tad-dawl jinqata', min għandu access għalih, meta, kif jerga jinxtegħel u minn min. Punti nevralgici għas-soluzzjoni ta' dan il-każ baqgħu mhux imwiegħba.

70. L-appellant stqarr li dan il-meter tad-dawl kien magħluq b'gate li jissakkar b'katnazz. Itenni li ċ-ċavetta ta' dak il-katnazz kienet dejjem fil-pussess tal-appellant biss. L-appellant jgħid li huwa qatt ma ta kopja ta' dik iċ-ċavetta lil Joe Abela. Anke hawn, għadarba x-xiehda ta' Joe Abela ma gietx prodotta f'dan il-każ, il-Qorti tal-Maġistrati ma kienetx taf jekk dan kienx minnu jew le.
71. L-appellant zied jgħid li meta xi żmien wara l-istess appellant kien reġgħa kellem lil Joe Abela biex jagħlaq il-bieb li kien iniffed liż-żewġ Blokok kif kien obbliga ruħu li jagħmel, l-appellant igħid li Joe Abela kien infurmah li ma kienx għad kellu x'jaqsam mal-Blokka Quinto Place in kwantu kien bieghu mal-appartamenti. Fost dawk l-appartamenti kien hemm ukoll il-penthouse tal-kwerelant Kurt Abela.
72. Dwar il-fatt li l-access għall-meter tad-dawl ta' Quinto Place dejjem kien jinzamm magħluq bi grada b'katnazz jerga jigi ribadit mill-appellant fl-istqarrija tiegħu meta jgħid li, madwar sena qabel dan l-incident kien għamel ħafna maltemp, wieħed mis-sidien tal-Athena Place – mhux il-kwerelant - kien talbu ċavetta tal-katnazz biex imur jixgħel l-arloġġ tad-dawl tiegħu peress li kien mar id-dawl bil-maltemp. Izda dan l-individwu, mingħajr il-kunsens tal-appellant, kien ta dik iċ-ċavetta lil xi persuna oħra. Meta l-appellant sar jaf b'dan, huwa kien widdbu minħabba li dan il-proxmu kien għadda din iċ-ċavetta lil terzi mingħajr il-kunsens tiegħu. B'hekk l-appellant jammetti li biddel il-katnazz u ċ-ċavetta ta' dan il-katnazz il-ġdid żamma hu. Minn dak inhar lil hemm qatt ma ta dik iċ-ċavetta lil hadd ieħor.
73. B'hekk mill-istqarrija tal-appellant jirrizulta li l-meter tad-dawl ta' Quinto Place kien jinzamm fil-Blokka Athena Place, li l-access għal dan il-meter tad-dawl kien ristrett minħabba li kien magħluq bi grada u b'katnazz; li dan l-access kien kontrollat mill-appellant; u li Joe Abela qatt ma kellu ċavetta ta' dan il-katnazz. L-appellant irrikonoxxa li kien hemm darba oħra fejn xi sena qabel dan il-każ kien inqata' d-dawl tal-Blokka Quinto Place. Izda f'dik l-okkażjoni kien ta' ċavetta lil wieħed mir-residenti li però dan għażel li jgħaddi

dik iċ-ċavetta lil terzi mingħajr il-kunsens tal-appellant. L-appellant għalhekk biddel il-katnazz u ma ta ċ-ċavetta lil ħadd iżjed. Minn din l-istqarrija għalhekk għal massimu jista' jingħad li l-appellant kien konxju li kien hemm problema meta jinqata' d-dawl għax ikun telaq il-meter tad-dawl tal-Blokka Quinto Place. Iżda ma jirrizultax li kien hemm xi ħadd mir-residenti ta' dik il-Blokka li kienet qajmet xi forma ta' kontestazzjoni miegħu fir-rigward tal-kwistjoni tal-aċċess għal dak il-meter tad-dawl jew għaliex il-meter ma kienx inxtegħel tempestivament. L-anqas tirrizulta informazzjoni dwar x'kien jiġri mill-meter tad-dawl meta dan jinqata' u jekk kienx hemm xi obbligu assunt mill-appellant versu Joe Abela kull meta jinqata' dan il-meter tad-dawl.

74. Minn naħa tiegħu, Kurt Abela, ftit li xejn jixhed dwar l-arrangament li kien sar bejn l-appellant u bejn missieru. Anzi. Jekk xejn f'pagna 19, mistoqsi in kontro-eżami jwieġeb dwar il-qbil li kien sar bejn missieru, Joe Abela u l-appellant, huwa jwieġeb li ma setgħax jikkellem għal missieru. Dan jagħti x'jifhem għalhekk li ma kienx jaf sewwasew l-arrangament fiex kien jikkonsisti, jew jekk kien jaf, għażel li ma jikkellemx. Fix-xieħda tiegħu Kurt Abela ftit li xejn jagħti informazzjoni dwar dan l-arrangament, iżda hemm partijiet li jagħtu indikazzjoni li kien jaf iżjed milli qal. Fil-fatt f'pagna 18 Kurt Abela jgħid li l-appellant mhux suppost sakkar fejn kien hemm il-meter. Iżda ma jispjegax kif u għaliex wasal għal dik il-konkluzjoni. Ma jgħidx jekk kienx hemm xi arrangament bejn l-appellant u missieru fis-sens li dak il-meter ma kellux jiġi msakkar u l-appellant qabad u sakkru, eċċetra. Kurt Abela ma jgħid xejn minn dan. Igħid biss li l-appellant mhux suppost sakkar fejn hemm il-meter, mingħajr ma jgħid għaliex.

75. Allura prova dwar dan l-arrangament li kien intlaħaq mill-appellant u minn missier Kurt Abela, u x'kien u ma kienx jinkludi fih dan l-arrangament, b'mod partikolari f'dak li għandu x'jaqsam mal-aċċess għal-meter tad-dawl tal-Blokka Quinto Place, ma hemmx hliet minn dak li jgħid l-appellant u biċċiet żgħar li joħorgu mix-xieħda ta' Kurt Abela.

76. Kurt Abela fil-fatt jixhed li "il-meter tad-dawl m'għandix aċċess għalih jien. Qiegħed fil-kustodja tas-sur Buhgiar u msakkar b'ċavetta". Din il-verżjoni fil-fatt issaħħaħ dak li qal l-appellant fl-istqarrija tiegħu. Din ix-xieħda allura turi li verament il-kwerelant

la għandu u l-anqas qatt kellu aċċess għal dan il-meter tad-dawl. Tikkonferma wkoll li fil-fatt dan il-meter kien jinżamm imsakkar mill-appellant, daqskemm huwa ma kellux iċ-ċavetta għal fejn kien qiegħed jinżamm il-meter tad-dawl tal-Blokka Quinto Place, minkejja li l-meter tad-dawl tal-Blokka Quinto Place għalhekk kienet issejjaħ lil Kurt Abela. Ir-raġuni li jagħti għal dan hija li “Meta nbena l-post wisq probabbli l-meters kienu mwaħħlin it-tnejn li huma fil-blokka ta’ maġenbna li huwa s-sid tagħha s-sur Buhagiar. Qatt ma mxew.” F’pagna 16 jgħid però li l-appellant “irid” li jagħlaq l-aċċess mill-komun tagħhom għall-garaxxijiet ta’ fejn jamministra hu. Ighid li din kienet biċċa kumplikata iżda dak kien li Buhagiar ried ċjoe li jagħlaq l-aċċess għal min għandu garaxx fil-blokka Athena Place għal dawk li qegħdin fi Quinto Place. Kien qal li jekk jimbarrow il-bieb li jagħti għal dan l-aċċess imbagħad ikunu jistgħu jmexxu l-meter għall-blokk Quinto Place. Iżda dan allura jikkonferma wkoll il-verżjoni tal-appellant fir-rigward tal-fatt li dawn il-meters twaħħlu fl-Athena Place, għalkemm Kurt Abela ma jispjegax ir-raġuni għaliex dawn il-meters tad-dawl twaħħlu hemmhekk. Din ix-xieħda allura turi li sa mill-bidu nett, ossija sa minn meta Kurt Abela daħal fix-xena, huwa qatt ma kellu l-aċċess għall-meter tad-dawl tal-Quinto Place li kienu jinsabu fl-Athena Place; u wisq anqas kellu ċavetta għal dak il-katnazz li kien jagħlaq il-grad fejn kien hemm dak il-meter. Biss ma jagħtix dawl jekk dak l-istat ta’ fatt kienx riflessjoni tal-arrangament li kien intlaħaq bejn l-appellant u missieru qabel ma daħal fix-xena hu. Il-fatt li Kurt Abela jishaq li huwa qatt ma kellu aċċess għal dak il-post fejn kien jinżamm il-meter jirrifletti wkoll, indirettament, li l-anqas missieru ma kellu dak l-aċċess. Il-logika titlob li kieku Joe Abela kellu i-ċavetta ta’ dan il-katnazz, huwa kien jgħaddiha lil ibnu u jevitalhom dawn il-problemi kollha. Iżda Kurt Abela ċavetta ma kellux.. U dan allura jkompli jsaħħaħ dak li stqarr l-appellant mal-Pulizija li Joe Abela wkoll ma kellux ċavetta għall-katnazz li kien originarjament installa f’dak il-post.

77. Il-kwistjoni għalhekk jekk l-appellant installax dak il-katnazz u rrestringa l-aċċess għall-meter tad-dawl b’mod arbitrarju u abbużiv baqgħet mhix solvuta bix-xieħda ta’ Kurt Abela. Dan peress li Kurt Abela donnu ma jafx x’kien l-arrangament bejn l-appellant u missieru; filwaqt li missieru ma xehedx f’dan il-każ. Il-kwistjoni allura kwereleta minn Kurt Abela lill-Pulizija skont il-pagna 4 u 7

tal-atti hija mnissla mill-fatt li Kurt Abela kemm il-darba ċempel lill-appellant biex jiftaħlu l-aċċess tal-meter tad-dawl.

78. Izda l-mistoqsija tibqa' kemm l-appellant kien qiegħed jikkommetti r-reat ta' ragon fattasi meta huwa ma tax l-aċċess għall-meter lil Kurt Abela? Kurt Abela ried li jkollu aċċess għall-meter u l-appellant, qiegħed jingħad ċaħdu minnu. Jekk din il-verżjoni hija l-verita, kemm però jista' jingħad li l-appellant kien legalment obligat li jagħti dak l-aċċess lil Kurt Abela.
79. Izda kif ingħad iżjed il-fuq, din hija azzjoni kriminali ta' ragon fattasi u mhix azzjoni ta' spoll ċivili. Għall-fini ta' din l-azzjoni kriminali allura kemm jista' jingħad li l-appellant ikkommetta r-reat ta' ragon fattasi meta huwa ma tax aċċess lil Kurt Abela għal dan il-meter tad-dawl li kien isejjaħlu, meta l-istess Kurt Abela jikkonferma li huwa qatt ma kellu l-aċċess għal dan il-post fejn kien hemm il-meter tad-dawl fl-ewwel lok, u li dan kien jinsab fil-kustodja tal-appellant li kien issakkru b'ċavetta u li dan – jew almenu parti minnu - kien jidher li huwa frott ta' xi forma ta' arrangament li kien intlaħaq bejn l-appellant u missieru Joe Abela meta dan ried li jdaħħal is-servizz tal-elettriku għall-komun tal-Blokka Quinto Place; u dan ukoll f'kuntest fejn il-provi juru li l-anqas Joe Abela qatt ma kellu aċċess għal dan il-meter fl-ewwel lok?
80. Kif intqal iżjed il-fuq, trid issir distinzjoni bejn kwistjoni ta' natura ċivili u dik ta' natura kriminali.
81. Il-kumplament tax-xieħda ta' Kurt Abela kienet marbuta mal-konsegwenzi li jtnisslu mill-fatt li huwa qatt ma kellu aċċess għal dan il-meter tad-dawl. Kurt Abela jixhed li fi żmien li ma kienx ċert dwaru – jew Ottubru jew Novembru – kien inqata' d-dawl, faqqgħet sajjetta u nqata' d-dawl tal-komun tal-Quinto Place. Peress li huwa ma għandux aċċess għall-fejn kien jinsab dan il-meter, “mort biex nixgħelu, ma stajt naqbad lis-sur Buhagiar”.
82. Kurt Abela jirrakonta episodji diversi li però jonqos milli jgħid jekk seħħewx qabel jew wara l-incident li kien ikkwerela. Biss jixhed li kemm il-darba kellem lill-appellant għax mhux l-ewwel darba li kien inqata' d-dawl. Biss jgħid li l-appellant kien dejjem “jirrifjuta li jixgħel id-dawl, il-meter meta jinqata' d-dawl. Mhux l-

ewwel darba li saret din il-biċċa xogħol”. Abela jgħid li kemm il-darba kien jitlob lill-appellant biex jixgħel id-dawl billi jipprova jċempillu pero ma wiegħbux u mbagħad jitfi l-mobile u ma jkunx jista’ jaqbd. Kien għalhekk li spiċċa jagħmel “rapport”.

83. Mistoqsi specificament kemm il-darba qabel dan l-incident ta’ Novembru 2021 kien kellem lill-appellant, Kurt Abela ma jagħtix informazzjoni preċiża. Jgħid li “Bħalissa ma niftakarx eżatt però kemm-il darba għat din il-biċċa xogħol. Mhux l-ewwel darba li nqata’ d-dawl. In fatti l-għassa tal-Mosta għejt xi darbtejn nagħmel rapport”.

84. Stante li dan huwa każ ta’ ragion fattasi, kif intqal aktar qabel, huwa essenzjali li jiġi pruvat li jkun hemm att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew implicitu ta’ dik il-persuna. Il-kwerelant jikkontendi li l-azzjoni tal-appellant li jcaħħdu l-aċċess għal dan il-meter kien qiegħed jimpedih minn dritt li huwa kien qiegħed igawdi u dan l-att sar bid-dissens esplicitu jew implicitu tiegħu.

85. Il-fatt li l-kwerelant li kellu dak inhar tal-incident u l-anqas qabel jew wara dik id-data aċċess għal dak il-meter huwa indiskuss. Il-kwistjoni però hija jekk dik l-azzjoni tal-appellant li vjetatlu aċċess kienetx qiegħda jimpedih minn dritt li huwa kien igawdi. Hawnhekk il-kwistjoni trid tinqasam fi tnejn. Il-parte civile kien igawdi servizz ta’ meter tad-dawl fil-proprjeta tal-appellant, iżda qatt ma kien igawdi aċċess liberu għalih.

86. Mela allura meta l-appellant ma taħx aċċess għall-meter tad-dawl, l-appellant ma kienx qiegħed jagħmel azzjoni li biha kien qiegħed jimpedixxi lil Kurt Abela minn dritt ta’ aċċess li huwa kien igawdi in kwantu Kurt Abela, ex admissis, qatt ma kellu dak l-aċċess. Il-kwistjoni jekk jagħmilx sens li jkollu dak l-aċċess għal meter tad-dawl li jinsab registrat fuq ismu hija ovvja. Iżda dik hija meritu ta’ azzjoni ċivili quddiem il-Qorti ċivili kompetenti.

87. Quddiem din il-Qorti il-kwistjoni hija jekk l-appellant kienx qiegħed b’dik l-azzjoni li ma tax aċċess lill-Kurt Abela għal dak il-meter tad-dawl jagħtix arbitrarjament fis-sens li b’dik l-azzjoni tiegħu kien hemm l-istatus quo li gie abbużivament u arbitrarjament mibdul bl-azzjoni unilaterali tas-sugġett attiv

minflok ma rrikorra għall-awtorizzazzjoni ġudizzjarja u dan f'kuntest speċifiku ta' kontroversja ġudizzjarja jew fattwali bejn il-partijiet kontendenti; u jekk dik il-kontroversja fil-fatt kienetx tali li immanifestat ruħha b'fatt ġudizzjarju jew b'xi fatt materjali b'mod li jirrizulta pruvat b'mod sikur li l-istatus quo rifless fl-eżerċizzju ta' dritt attwali tiegħu ġie b'mod ċar u inekwivoku kontradett jew turbat bl-azzjoni tal-awtur tar-reat fiż-żmien inkriminat.

88. Minn din ix-xieħda ta' Kurt Abela mhux ċar jekk din il-kontroversja mal-appellant kienetx diġà teżisti **qabel** il-25 ta' Novembru 2021 jew le. Din kienet kwistjoni determinanti, li però ma kienx f'qagħda jagħti xieħda dwarha. Biss isostni li l-appellant kien jaffrontah billi jgħidlu li dak il-meter ma kienx proprjetà tal-appellant iżda kien proprjetà ta' Abela u li l-appellant ma kellux jedd jostakolah.
89. Abela jgħid ukoll li darba minnhom kien affronta lill-appellant anke quddiem il-ħaddiema tal-ARMS u kien jgħidlu li ma kellux x' jgħidlu. Kurt Abela jzid li huwa kellu korrisponzenza mal-ARMS dwar dan l-ilment tiegħu. Iżda ma preżenta ebda dokument fl-atti ta' dan il-każ. Jgħid li meta ġew l-ARMS biex iċaqalqu l-meter kien fis-sena 2022, iżda l-appellant ma fethilhomx. Iżid li l-appellant ma fetaħx lil tal-ARMS u allura dawn ma setgħux jaċċedu għall-meter.
90. Dwar l-incident meritu ta' dan il-każ Abela jixhed li eventwalment, dak il-meter inxtegħel – skontu – mill-appellant stess. Għalkemm huwa ma rax lill-appellant b'għajnejh jixhel il-meter, il-fatt kien li d-dawl fil-komun kien reġgħa ġie. Biss jgħid ukoll li kien hemm drabi oħra li kienu għamlu xi jumejn bla dawl. Iżda ma kienx jiftakar id-data meta kienet – u allura jekk hux qabel jew wara d-data kwereleta. Iżda jaf li kien għamel rapport ukoll. Din il-ħaġa kienet tiġri ta' spiss, iżda ma baqgħetx daqshekk.
91. Mistoqsi speċifikament dwar jekk, dwar l-incident kwerelet tal-25 ta' Novembru 2021 kellux dokumenti li jipprova min għandu drittijiet u fejn u le u liema meter kellu aċċess għalih, Kurt Abela jwieġeb li ma kienx gab miegħu dokumenti li juru dan, iżda jišħaq li l-meter tal-komun ta' Quinto Place kien jgħajjat lilu. Karti dwar dan però ma kellux. Itemm ix-xieħda tiegħu billi juri x-xewqa

tiegħu li l-meter jiċċaqtaq fuq fejn suppost qiegħed għax ma kienx qiegħed tajjeb il-meter.

92. In kontro-eżami Kurt Abela jgħid li l-meter tad-dawl tal-komun tal-Blokka Quinto Place kienet installata fil-propjeta tal-appellant kemm dakinhar tal-25 ta' Novembru 2021 kif ukoll snin qabel. Is-servizz tad-dawl tal-komun tal-blokka Quinto Place dakinhar tal-25 ta' Novembru 2021 kien inqata minhabba sajjetta. Ma kienx l-appellant li qata' s-servizz tad-dawl. Li gara dakinhar kien li għalkemm Kurt Abela kien qabad lill-appellant telefonikament u talbu jmur jiftaħlu, l-appellant ma marx jiftaħlu. Kurt Abela xtaqu, anzi ried lill-appellant biex imur jiftaħlu biex Abela jkun jista' jaċċedi għall-meter tad-dawl li kien isejjaħ lilu. Izda l-appellant ma fetaħlux. Għal Kurt Abela din in-nuqqas ta' azzjoni tal-appellant kienet azzjoni.
93. Izda jekk din il-kontroversja kienetx teżisti qabel dakinhar tal-incident ma hemmx prova. Il-kontroversja żgur li bdiet dakinhar tal-25 ta' Novembru 2021 għaliex dakinhar l-appellant gie avżat li kien hemm problema bil-meter tad-dawl u li Kurt Abela ried li jkollu aċċess għal dak il-meter registrat f'ismu izda li kien mizmum imsakkar fl-Athena Place. Jekk xejn issa ma hemmx ombra ta' dubju li kontroversja teżisti.
94. Izda l-fatt jibqa' li mill-provi prodotti jirrizulta li Joe Abela kien konsapevolment installa l-meter tad-dawl fil-blokka Quinto Place fl-edificċju tal-Athena Place. Il-prova għaliex sar dan hija nieqsa għajr ħlief għall-verżjoni tal-appellant. Il-logika titlob li kieku setgħa, Joe Abela ma kienx jidħol f'dan il-baħar ta' nkwiet għalxejn u kien jaqbad u jinstalla s-servizz tal-meter tal-elettriku għall-komun tal-blokka tiegħu mill-ewwel u direttament fil-blokka tiegħu. Il-fatt li ma għamilx dan jindika li fil-fatt kien hemm xi impediment biex jagħmel dan. L-ispjegazzjoni mogħtija mill-appellant allura mhix kontradetta.
95. Izda l-provi juru mhux biss li Joe Abela għażel li jinstalla s-servizz tal-meter tal-elettriku tal-komun tal-blokka tiegħu fi hwejjeġ ħaddieħor, talli l-anqas jirrizulta li Joe Abela kellu aċċess liberu għal dak il-meter tal-elettriku galadarba gie installat fil-propjeta

tal-appellant. Fil-fatt dan huwa konfermat kemm mill-appellant innifsu kif ukoll minn Kurt Abela.

96. L-appellant jgħid li mill-ewwel dan il-meter tal-elettriku kien f'post li dejjem kien magħluq b'gate li jissakkar b'katnazz. L-appellant iżid li huwa dejjem kellu ċ-ċavetta ta' dan il-katnazz u li Joe Abela qatt ma kellu ċavetta għal dan il-katnazz. Allura l-mistoqsija tiġi waħedha – għaliex Joe Abela ma kellux ċavetta għal dan il-katnazz – għaliex l-appellant ċaħdu minnha jew għaliex dak kien parti mill-arrangament li Joe Abela kellu mal-appellant sakemm, skont l-appellant, Joe Abela jkun imbarra l-bieb u applika għal meter separat fil-blokka tiegħu?
97. Twegiba għal din il-mistoqsija fundamentali ma hemmx fl-atti. Ladarba Joe Abela ma xehedx, u ladarba Kurt Abela, għustament, ma setgħax jtkellem għal missieru, din il-kwistjoni tibqa' irrizolta. Iżda Kurt Abela jikkonferma fix-xieħda tiegħu, mal-ftuġ tagħha li huwa qatt ma kellu aċċess għall-meter tad-dawl, li dan kien fil-kustodja ta' l-appellant u li kien imsakkar b'ċavetta. Fil-jum tal-incident dak kien l-istatus quo u ma giex pruvat li b'xi mod inbidel – għajr għall-fatt li – għal raguni mhix attribwibbli għall-appellant, inqata' d-dawl.
98. Kurt Abela f'mument minnhom jgħid li l-appellant mhux suppost li zamm dak il-meter tad-dawl tal-Quinto Place imsakkar. Dan kien kument interessanti ħafna li l-Prosekuzzjoni u d-Difiza setgħu jesploraw f'izjed dettall matul il-kontradittorju. Iżda jirriżulta li dan ma sarx u Kurt Abela ma jispjegax għaliex jgħid hekk. Kieku l-Qorti kellha prova li Joe Abela u l-appellant kienu fteħmu (logikament) li l-aċċess għal dak il-meter kellu jkun liberu almenu għall-aministratur tal-Blokka Quinto Place jew li dak l-aċċess kellu jingħata mill-appellant immedjatament meta mitlub mill-aministratur tal-Blokka Quinto Place (logika wkoll), allura l-kwistjoni kienet tkun differenti. Iżda din il-prova ma ngābitx.
99. Li kieku ingiebet prova li Joe Abela kellu ċ-ċavetta tal-katnazz li kien għamel l-appellant u wara l-appellant biddel il-katnazz mingħajr ma qal u bid-dissens espress jew implicitu ta' Joe Abela u mingħajr ma reġgħa taħ kopja tagħha – kienet ukoll tkun storja oħra. Iżda l-anqas din l-informazzjoni ma tirriżulta fl-atti.

100. Assurda kemm tinstema' assurda l-posizzjoni tal-kwerelant fir-rigward tal-aċċess tiegħu għall-meter tad-dawl registrat f'ismu, il-provi miġbura f'dan il-każ kienu juru li l-istatus quo fil-jum li fih seħhew il-fatti kwerelati kien preċiżament li Joe Abela kien għazel li, għal xi raġuni, jinstalla l-meter tad-dawl tal-komun tal-Blokka Quinto Place fil-proprjeta tal-appellant Athena Place, li l-aċċess għall-istess meter tad-dawl allura kien ġie jiddependi mill-appellant, li l-appellant kien "jikkustodixxi" dan il-meter tad-dawl b'mod li dan kien iżommu msakkar b'ċavetta.
101. Izda prova dwar jekk u safejn dan kolluxsarx bil-kunsens ta' Joe Abela, jew x'kienu l-jeddijiet jew kundizzjonijiet li Joe Abela jew l-aventi kawża minnu kellhom biex jaċċedu għal dan il-meter u jekk allura l-appellant kienx qiegħed jaġixxi arbitrarjament fis-sens tal-Liġi regolanti r-raġion fattasi ma ngābitx.
102. Il-fatt li dan il-ftehim bejn Joe Abela u l-appellant ma ġiex pruvat f'xiex kien jikkonsisti u kif kien jolqot id-drittijiet ta' aċċess ta' Joe Abela u l-aventi kawża minnu għall-meter tad-dawl de quo għandu jkun il-meritu ta' proċeduri ċivili appożiti aktar milli azzjoni kriminali ta' raġion fattasi.
103. Dan peress li criminalibus, l-istatus quo kien dak li Kurt Abela ma kellux aċċess għal dan il-meter għalkemm fil-jum tal-incident il-meter tad-dawl kien u baqa' installat fil-Blokka Athena Place. Dakinhar tal-incident l-appellant ma għamilx azzjoni oħra relattiva għal dan l-aċċess u l-installazzjoni tal-meter li kienet differenti minn dik li kienet qabel dik id-data. L-anqas ma ngāebet prova soda li l-kontroversja bejn il-kwerelant u l-appellant inbdiet qabel il-25 ta' Novembru 2021, għalkemm issa huwa ċar li kontroversja teżisti. Minbarra dan, il-fatt li l-appellant għandu dak il-meter tad-dawl tal-Blokka Quinto Place fil-proprjeta tiegħu u taħt il-"kustodja" tiegħu, ma jfissirx li hu ħieles minn kull responsabilitajiet ċivili jew penali.
104. F'dan il-każ il-kwerela kontrih kienet waħda ta' nuqqas ta' aċċess għall-meter tad-dawl tal-komun ta' Quinto Place, bl-ilmenti tal-kwerelant minħabba n-nuqqas ta' provvista tad-dawl għax l-appellant ikaxkar saqajh biex jixhel il-meter mill-ġdid ikunu iżjed marbuta ma episodji suċċessivi jew li ma ġiex indikat sewwasew meta seħhew minħabba li l-kwerelant semma diversi episodji

b'mod konfuż u bla punt ta' riferenza dwar meta dawn l-episodji seħhew (għajr għal meta qal li kienu marru l-ħaddiema tal-ARMS). Izda l-fatt li l-appellant aċċetta l-ftehim ma Joe Abela li l-meter tad-dawl tas-servizz elettriku tal-Quinto Place jigi installat fi ħwejġu jgħorr miegħu responsabilitajiet fuqu li huwa jrid iħares.

105. Ladarba huwa għandu l-kontroll tas-servizz tad-dawl tal-komun tal-Quinto Place, irid ukoll iġorr il-piż tar-responsabilitajiet ċivili jew penali li dan il-fatt jista' jgħorr miegħu direttament jew indirettament. B'hekk issa huwa wkoll fl-interess tiegħu li jara li l-imġieba tiegħu ma tkunx arbitrarja mhux biss fir-rigward tal-aċċess għal dak il-meter tad-dawl izda wkoll li ma tkunx ostruttiva, fastidjanti jew perikolanti għar-rigward tas-servizz tal-elettriku li jemani minnu.

106. F'dan il-każ il-kwerela ma kienetx marbuta mas-servizz tad-dawl li johrog minn dak il-meter tad-dawl meta jkun attiv daqskemm mal-fatt li l-kwerelant ippretenda l-aċċess għall-dak il-meter biex ikun jista' jirripristina s-servizz hu.

107. Izda issa li l-kontroversja tidher fiċ-ċert, huwa fl-interess tal-appellant ukoll li din is-sitwazzjoni anomala ssib soluzzjoni immedjata.

Decide

Għal dawn ir-raġunijiet, din il-Qorti tilqa' l-appell, tħassar is-sentenza appellata u tillibera lill-appellant minn kull imputazzjoni, ħtija, piena u konsegwenza.

Aaron M. Bugeja
Imħallef